


# NKOOKO ABRAHAM

 Buku ya Genèse diaka, kapu ya 22, kubanda na nzila ya 15, mpe beto ke zola ntangu yayi kutuba kaka na mwa ntangu fioti mpe kubanda lukutakanu. Genèse 22, kubanda na nzila ya 15.

*Mpe wanzio ya MFUMU bokilaka Abraham kuna na zulu na mbala ya zole,*

*Mpe tubaka, Mu me zenga ndefi na nkumbu ya munu, tubaka MFUMU samu nge me sala kima yayi, mpe me manga ve na kupesa mwana ya nge ya bakala, mwana ya nge ya bakala mosi kaka:*

*Mu ke pesa nge dikanda ya bantu mingi, mpe bana ya nge ke vwanda mingi mutindu bambwetete na zulu, mpe mutindu bazelo yina kele na lweka ya mubu; mpe nkuna ya nge ke baka mielo ya mbeni ya yandi;*

*Mpe na nzila ya nkuna ya nge bayinsi nionso ya ntoto ke kuzwa lusakumunu; samu nge me tumama na ndinga ya munu.*

<sup>2</sup> Tala nsilulu, samu na kutumama! Kutumama kele yina Nzambi ke zolaka. Ba tubaka mbala mosi, “Kutumama kele mbote mingi kulutila munkayulu.” Kutumama na Mfumu kele mbote mingi kulutila konso munkayulu yina beno lendaka sala.

<sup>3</sup> Beto ke zonzila ntangu yayi dilongi ya nene, na nkokila yayi, *Nkooko Abraham*, yina ba bokilaka “tata ya Lukwikilu,” samu ti Nzambi pesaka yandi nsilulu ya kubyadila ntoto, mpe Nkuna ya yandi. Mpe ya kele na nzila ya Abraham beto, yina kufwaka kati na Klisto, me kuma Nkuna ya Abraham mpe bilandi kintwadi na Yandi landila nsilulu.

<sup>4</sup> Ntangu yayi, Abraham vwandaka muntu mutindu bantu nionso, yandi vwandaka ve ya kuswaswana. Nzambi bokilaka yandi ata fioti ve, na mutindu beto ke tangaka yawu, tii yandi kumaka na bamvula makumi sambwadi na tanu. Kento ya yandi, yina vwandaka mpangi ya yandi ya kento na kitata, wandaka na bamvula makumi sambanu na tanu na ntangu yina, ba vwandaka kaka kuzinga kintwadi kubanda ntangu ba vwandaka bantwenia. Mpe yandi vwandaka kisita mpe yandi vwandaka ve na bana. Nzambi lombaka kukabwana ya muvimba, samu yandi kukabwana na bantu yankaka, mpe na bantu ya yandi nionso, mpe na dikanda ya yandi nionso. Ya vwandaka kima mosi ya kuswaswana samu na yandi na kusala.

<sup>5</sup> Mpe ntangu Nzambi ke vingila ti beno kusala kima mosi ya kuswaswana, Yandi ke lombaka kukabwana ya muvimba na ntembe nionso. Beno fwana kukuma na kutumama ya

muvimba, kutumama na yina Yandi ke tuba. Nzambi ke lombaka yawu. Beno lendaka ve kusala yawu mutindu yankaka. Mpe, ntangu yayi, Yandi ke pesaka mbandu ntangu nionso, mpe yina vwandaka mbandu ya Yandi, ya kukabwana ya muvimba na dibuta ya yandi nionso, na makanda ya yandi nionso, mpe nionso yankaka, samu na kutambula luzingu ya kingenga na Nzambi.

<sup>6</sup> Bamvula mingi lutaka, kima mosi ve salamaka, kasi Abraham kangamaka kaka ngwi. Yandi sukaka ntima ve. “Yandi tulaka ntembe ata fioti na nzila ya kukondwa lukwikilu na bansilulu ya Nzambi, kasi yandi bakaka kikesa, na kupesaka lukumu na Nzambi.”

<sup>7</sup> Mvula na mvula, mutindu yandi wumelaka, na ntembe ve ti bantu mingi ya kutonga kwisaka kuna mpe tubaka, “Abraham, tata ya makanda, nge kele na bana yikwa ntangu yayi?” Yina yangisaka yandi ve. Yandi vwandaka na mwana ve, mpe Sarah vwandaka me luta ntangu ya luzingu, ya kubuta bana, ya kieleka, yandi kumaka na menopause, kasi Abraham kwikilaka Nzambi kaka mutindu mosi. Yandi kubamaka samu na bébé yango, samu yandi zabaka mpe ndimaka ya kieleka ti Nzambi lendaka ve kusala nsilulu yina Yandi lendaka vwanda ve na kiyeka ya kulungisa.

<sup>8</sup> Nkuna ya yandi ke banzaka mutindu mosi. Kukondwa kutala wapi mutindu ya ke monana ve ya kieleka, wapi mutindu ya ke monana ve ya kimuntu samu na mabanza ya kimuntu, kasi Nzambi lendaka ve kusala nsilulu yina Yandi kele ve na kiyeka ya kulungisa. Beto ke kwikilaka diambu ya mutindu mosi bubu yayi. Nkuna nionso ya kieleka ya Abraham ke kwikilaka diambu ya mutindu mosi. Kukondwa kutala mambu yina kele, wapi mutindu beto me kutika luzabu, bima yikwa me salama, wapi mutindu ya kele ve ya kimuntu samu na mabanza ya kimuntu, wapi mutindu ya kele bulawu, ti, samu na mabanza ya kimuntu, ya ke sala luswaswanu mosi ve. Kana Nzambi me tuba mutindu yina, ya kele mutindu yina. Mpe Nkuna ya Abraham ke pema na zulu ya MUTINDU ME TUBA MFUMU. Yina ke sukisa diambu.

<sup>9</sup> Beto ke mona ti, na bamvula makumi zole na tanu na ntwala, bana vwandaka ve. Mpe na yina Nzambi vwandaka kaka ya kukwikama na kuzitisa nsilulu ya Yandi na Abraham, samu Abraham kwikilaka Nzambi. Mwana bakala yayi ya fioti butukaka, Isaac ya fioti.

<sup>10</sup> Na yina na manima Isaac ya fioti kwizaka, na manima beto ke mona ti Nzambi mekaka yandi mbala zole. Yandi tubaka, “Mwana yayi. . .” Na manima, Abraham vwandaka pene na bamvula nkama mosi na kumi na tanu, to na makumi zole. Yandi tubaka, “Mu ke zola nge baka yayi, mwana ya nge ya bakala mosi kaka, mpe nata yandi na zulu ya mongo yina mu ke talisa nge, mpe pesa yandi kuna, na zulu ya mongo yayi, samu na munkayulu.” Na nzonzolo yankaka, kubebisa nzikisa nionso

yina yandi vwandaka na yawu ti nsilulu ke lungisama. Ya ke nata ntama bima nionso ya kimuntu.

<sup>11</sup> Mpe Abraham tubaka, “Mu kuzwaka yandi mutindu mwana yina me katuka na kisika ya bantu ya kufwa. Mpe mu me ndimisama ya kieleka ti Yandi keke na kiyeka ya kuvumbula yandi na lufwa.”

<sup>12</sup> Ya keke bantu ntangu yayi yina keke Nkuna ya Abraham, samu Yandi me vumbula beto na lufwa. Beto vwandaka ya kufwa na disumu mpe masumu ya nkú. Mpe Yandi Yina vwandaka na kiyeka ya kusoba bangindu ya munu, mabanza ya munu, nkadulu ya munu, kusoba munu ya muvimba, Yandi lendaka sala mutindu Yandi me sepele. Nionso yina Yandi me tuba, mu ke kwikila ti ya keke Kieleka, mpe Nkuna nionso ya Abraham ke kwikilaka kima mosi.

<sup>13</sup> Abraham, kukolamaka ve na Nzambi, yandi bakaka mwana-bakala yayi ya fioti. Mpe na suka yina, yandi tubaka na misadi, “Beno vingila awa na bambalata. Mpe mwana-bakala mpe munu ke kwenda kuna na zulu samu na kusambila, mpe yandi mpe munu ke kwisa vutuka.” Oh, wapi mutindu yandi ke sala yawu? Ntangu yandi vwandaka kwenda na zulu ya mongo, samu na kubaka luzingu ya mwana ya yandi mosi, kasi yandi tubaka, “Mwana yayi, mwana yayi ya bakala mpe munu ke vutuka.” Yandi zabaka ti kima mosi zolaka salama. Mpe yandi zabaka ve kaka wapi mutindu Nzambi ke sala yawu; yina vwandaka ve kiuvu ya yandi. Yandi zabaka ti Nzambi silaka yawu.

<sup>14</sup> Yina keke nionso beto ke zola kuzaba, Nzambi silaka yawu! Wapi mutindu ya ke vwanda? Mu lendaka ve kutuba na beno. Kasi Nzambi me tuba mutindu yina! Yandi ke fidisa Yesu Klisto, na mbala ya zole, Yandi ke kwisa na kati ya nzutu ya kimuntu. Yandi ke lombaka Bantu ya Yandi. Ya ke vwanda na mvula funda mosi, luyalu ya millenium na zulu ya ntoto yayi, na Yandi, na bayina me kuzwa mpulusu. Yawu yina Yandi silaka, mpe beto ke vingila ngunga yina kukwisa.

<sup>15</sup> Yandi silaka na kubelusa bambevo, na kuvumbula bantu ya kufwa, na kubasisa bampeve ya yimbi. Yandi silaka na kusala yawu. Yandi keke mutindu mosi mazono, bubu yayi mpe kukonda nsuka. Wapi mutindu? Mu me zaba ve. Yandi silaka na kusala yawu! Beto ke kwikilaka yawu; yina ke sukisa yawu. Ntangu muntu ke kwikila na Nzambi, yandi ke kwikila nionso yina Yandi me tuba.

<sup>16</sup> Mpe ya keke mutindu yina Abraham kwikilaka Nzambi. Ntangu yayi ba lombaka yandi na kubebisa banzikisa nionso yina nsilulu ya Yandi zolaka kukeba, kasi yandi ndimisamaka ti Nzambi lendaka kusala yawu.

<sup>17</sup> Ntangu yayi, Yandi pesaka ve kaka nsilulu yayi ya nene, Yandi pesaka yawu na Nkuna ya yandi, diaka. Mpe samu Abraham vwandaka ya kukwikama, mpe zitisaka Ndinga ya

Nzambi yina Nzambi silaka yandi, mpe zabaka ti Nzambi lendaka vumbula mwana yayi na lufwa. Mpe yandi bumbaka ve mwana ya yandi; kasi (Nzambi) vwandaka mbandu ya Nzambi zolaka kupesa Mwana ya Yandi, ya kieleka; mutindu yandi zangulaka nkuni na zulu ya mongo, mpe nionso yina; mutindu Klisto zangulaka kinkuti ya munkayulu ya Yandi Mosi, na zulu ya mongo, kisika ba komaka Yandi na kulunsi.

<sup>18</sup> Beto ke mona ti na yayi, na kusalaka mutindu yayi, yawu sepelisaka Nzambi mingi na kumona ti Abraham zolaka Yandi na zulu ya bima nionso na zulu ya ntoto, ata mpe kulutila mwana ya yandi mosi. Yandi zolaka Yandi na zulu ya yina bantu nionso lendaka tuba, yina bantu nionso lendaka sala, yandi zolaka kaka Nzambi mingi samu na kukwikila Ndinga ya Yandi.

<sup>19</sup> Nkuna nionso ya Abraham ke kwikilaka Nzambi mutindu yina. Bawu ke kwikilaka Nzambi. Mpe beto me zaba ti yawu sepelisaka Nzambi mingi ti Yandi tubaka mutindu yayi, “Nkuna ya nge ke baka mielo ya mbeni ya yandi. Nkuna ya nge ke baka mielo ya mbeni ya yandi.” Beno bambuka moyo, ya kele MUTINDU ME TUBA MFUMU. Nkuna ya Abraham ke kwikilaka yawu. Kana beno kele Nkuna ya Abraham ya kieleka, lukwikilu yina Abraham vwandaka na yawu na Nzambi, ya kele na kati ya beno. Mpe beno ke kwikila, ti yina Nzambi me tuba, Nzambi ke zitisa nsilulu ya Yandi.

<sup>20</sup> Mpe Yandi tubaka yawu, ntangu yayi beno bambuka moyo, Yandi pesaka kaka nsilulu yayi na Abraham na manima Yandi mekaka yandi. Nkuna ya Abraham fwana mekama ntete, samu na kumona kana ya ke kwikila ya kieleka na Ndinga. Beno bambuka moyo, mutindu mosi kaka yina yandi lendaka zitisa nsilulu ya Nzambi, samu yandi kwikilaka nsilulu ya Nzambi, mpe ba mekaka yandi ata ti yandi kwikilaka Yawu to ve.

<sup>21</sup> Beto ke luta na kumekama yina. Nkuna ya Abraham, bubu yayi, me luta na kumekama yina. Beto ke baka Ndinga ya Nzambi, to beto ke baka yina muntu me tuba samu na Yawu? Beto ke baka mwa credo yina organisation mosi me sala, mpe beto ke ndima yawu, to beto ke baka yina Nzambi me tuba? Kana Ndinga ya Nzambi kele ya kieleka, beto ke kwikila Ndinga ya Nzambi, kukondwa kutala yina bima nionso yankaka kele. Beto ke bika ti ndinga nionso ya muntu kuvwanda luvunu, mpe Ndinga ya Nzambi kuvwanda ya Kieleka. Nkuna ya kieleka ya Abraham! Kasi na ntwala beno lendaka kuma Nkuna ya kieleka, beno fwana luta na kumekama, mutindu Abraham lutaka, yandi mosi. Yandi silaka ve kaka na Abraham, kasi Nkuna ya yandi ke baka mielo ya bambeni. Oh, la la!

<sup>22</sup> Beno banza kaka, kuluntu vwandaka ya kundimisama ya muvimba na yawu, na kati ya kumekama ya yandi na nsilu ya Ndinga ya Nzambi, vwandaka ya kieleka. Kukondwa kutala mambu nionso yina vwandaka, yandi kwikilaka kaka ti Ndinga

vwandaka ya kieleka. Abraham, nkooko ya nene, lembaka ata fioti ve na lukwikilu, ntangu yandi lutaka na ntangu yina ya kumekama. Yandi kwikilaka ti Nzambi vwandaka na kiyeka ya kuvumbula yandi na lufwa. Yandi kwikilaka yawu, samu Nzambi pesaka nsilulu. Mpe ntangu Nzambi pesaka nsilulu ti yandi ke vwanda “tata ya makanda,” mpe yandi kwikilaka ti ya vwandaka mutindu yina. Yandi zabaka ve wapi mutindu ya ke vwanda. Ntangu bébé butukaka, na manima yandi tulaka kivuvu, na manima bamvula makumi zole na tanu, na yina ba lombaka yandi na kufwa bébé yango, yandi zabaka kaka ti nsilulu ya Nzambi vwandaka ya kieleka, mpe yandi pesaka mwana ya yandi.

<sup>23</sup> Nkuna ya yandi, mutindu mosi! Nsilulu ya Nzambi kele kidimbu, samu na bayina kele Nkuna ya Abraham. Nsilulu kele kidimbu, kimbangi yina ba me sonika. Mpe ntangu beto ke kwikila nionso yina Ndinga silaka, na yina ba ke pesa beto kidimbu, samu na kusiamisa nsilulu na nzila ya yawu. Benó me mona, kana beto—kana beto, kele Nkuna ya Abraham, beto ke luta na kumekama ata ti beto ke kwikila Biblia, to ve. Biblia kele Ndinga ya Nzambi, samu Yawu kele Nzambi. Mpe na yina na manima beno ke luta na kumekama, samu na kukwikila.

<sup>24</sup> Ntangu bayankaka ke tuba, “Bilumbu ya bimangu me luta.” Kana beno me kwikila yawu, ya kele ya kuswaswana na Ndinga.

<sup>25</sup> Kana beno ke tuba, “Benó ke kuzwa ve Mpeve-Santu, bubu yayi. Ya kele ve na kima ya mutindu yina. Kana bantumwa kumi na zole kuzwaka Yawu.”

<sup>26</sup> Ndinga me tuba, ntangu Pierre vwandaka longa Yawu na Kilumbu ya Pentecote, yandi tubaka, “Benó balula ntima, beno nionso, mpe beno baka mbotika na Nkumbu ya Yesu Klisto samu na mulemvo ya disumu, mpe beno ke kuzwa dikabu ya Mpeve-Santu. Samu nsilulu kele samu na beno, mpe samu na bana ya beno, mpe samu na bayina kele ntama, ya mingi Mfumu Nzambi ya beto ke bokila.”

<sup>27</sup> Ya kele kaka kieleka yina Yawu zola kutuba. Ya kele, ntangu yayi kana beno me kubama na kubaka kumekama, kumeka ya acide ya Nzambi, mpe kulanda mukanda yina ya dokotolo, mu ke tuba na beno, beno ke mona ti Nzambi ke zitisaka Ndinga ya Yandi, kana beno ke kwikila Yawu. Ya kieleka. Kasi beno fwana kuluta na yawu, samu ya kele kidimbu; ntangu beno lenda kundima Yawu, na yina beno ke ndima nsilulu. Samu, Ya kele lutumu ya Nzambi, mutindu beto ke lendaka kusala yawu, mpe ya kele mutindu yina beto fwana kulanda Yawu, kaka yina Yandi me tuba. Ntangu ya kele ve kaka samu na bantu fioti, kasi “konso muntu yina,” konso muntu yina ke kwikila, konso muntu yina ke balula ntima, konso muntu yina ke kwikila. Ya kele samu na bansungi nionso, samu na bantu nionso, konso muntu yina ke zola kukwikila Yawu. Mpe lukwikilu na Ndinga ya Nzambi ke

nata beno na nsilulu yayi. Na yina, mpe na manima ya yina kaka, beno lendaka kuzwa ngolo ya kubaka kidimbu ya nsilulu.

<sup>28</sup> Mpe nsilulu yina beto ke kubaka, kidimbu, kele mbotika ya Mpeve-Santu. Ya kieleka. Samu yina kele Nzambi na mutindu ya Mpeve, beno na kuvwandaka Ndinga ya Yandi na kati ya beno, na yina Yandi ke kota na kati. Kana beno me ndima Ndinga na kati ya beno, Mpeve-Santu kele kaka kima yina lendaka sala ti Yawu kuzinga, mpe na yina beno ke kuzwa nsilulu ya kubaka mwelo ya mbeni nionso yina ke meka na kunwanisa beno. Ya kieleka. Nzambi silaka yawu, mpe ya kele mutindu yina.

<sup>29</sup> Ntangu yayi, beno bambuka moyo, beno lendaka kusala yawu kaka, mpe na manima ya yina kaka, na manima ya kumekama na Ndinga.

<sup>30</sup> Abraham mekamaka na Ndinga. “Nge ke kwikila, Abraham, ti nge ke kuzwa mwana ya bakala?”

“Yinga.”

<sup>31</sup> Mwana yango kwisaka. “Ntangu yayi fwa yandi. Nge ke kwikila yawu kaka, Abraham?”

<sup>32</sup> “Mu ke kwikila yawu, kaka, samu Nge kele na kiyeka ya kuvumbula yandi na lufwa.”

<sup>33</sup> Mpe na manima ya yina, Yandi tubaka, “Ntangu yayi, Nkuna ya nge ke baka mwelo ya mbeni ya yandi.” Amen! Na manima ya kumekama yina!

<sup>34</sup> Beto tala mwa nkuna ya Abraham, na nkuna ya kimuntu. Na yina, beto kele bubu yayi Nkuna ya kimpeve. Kasi beto ke mona ti, na nzila ya nkuna ya kimuntu, ya bayina kwikilaka nsilulu ya muvimba ya Nzambi, mpe ata fioti ve kuyu-... [Kisika ya mpamba na bande—Mu.]

<sup>35</sup> Mu tubaka, “Na yina, samu na yinki Muklisto ya kento ke zola kutalisa bilele ya yandi ya kati? Mu lendaka ve kubakula yawu.”

<sup>36</sup> Beno me butuka mbala ya zole, na Nzambi, beno kele na kitoko ya Mpeve-Santu samu na kutalisa yina beno kele, beno kele. Beno kele na ngolo yina ba-robe yayi ya nsoni kele na yawu ve. Ya kieleka. Kento ya kieleka ya Nzambi, yina me telama kuna na ngolo, beno lendaka kuseka beno, mpe kubokila beno muntu ke lwataka bilele ya ntama; kasi beno kele na kima yina ba lendaka ve kusimba, mpe ba me zimbisaka yawu mpe ba lendaka ata fioti ve kuzwa yawu diaka. Ya kieleka. Beno kele na ngolo. Yawu yina Nzambi ke na kusosa, ngolo. Beno me mona?

<sup>37</sup> Kasi kima ya ntete, kana ya kele na kiuvu na mabanza ya beno, beno sala yawu ve. Beno kwisa ve na ndonga ya bisambu kana ya kele na kiuvu na mabanza ya beno. Beno kwisa ve kaka kana ya kieleka beno ke kwikila yawu, na ntima ya beno ya muvimba, kana ya kele ve na maketi-ke ti na mabanza ya beno, na mutindu nionso, kasi ti beno ke beluka, na yina beno ke

katuka na estrade yayi muntu ya mbote. Ya kieleka, ntangu ya kele ve na kiuvu na mabanza ya beno, na mutindu nionso. Beno fwana kwikila na Nzambi, ya kele ve kukwikila ya ndambu. Kukwikila ya kieleka!

<sup>38</sup> Mpe Nkuna ya Abraham ke kwikilaka yawu samu Ndinga me tuba mutindu yina, mpe ya kele samu na yawu beto ke kwikilaka yawu. Ya kele ve samu muntu me tonga, samu muntu yankaka me tuba mutindu yina. Samu Nzambi me tuba mutindu yina, yawu yina ke sala yawu ya Kieleka. Ntangu Nzambi me tuba yawu, yina ke sukisa bakiuvu nionso. Yandi kele mpova ya nsuka. Yandi kele ya nsuka. Ntangu Nzambi me tuba kima mosi, yina ke sukisa yawu. Ya kele ve na kima yankaka lendaka telemina Yawu. “Ndinga nionso ya muntu kuvwanda luvunu, mpe ya Munu kuvwanda Kieleka.”

<sup>39</sup> Ntangu yayi mutindu beto ke na kutala mwa bankuna yayi, beto banza. Beto banza na bana ya ba-Hebreux, munu awa, mu vwandaka banza na yawu, na bana ya ba-Hebreux, na ntangu ba mekaka bawu na kusambila kiteki. Ntangu yayi, beno bambuka moyo, ntinu tubaka, “Muntu yina nionso ke fukama ve na ntwala ya kiteki yayi, ba ke losa yandi na dibulu ya tiya.” Ntangu yayi, bana yayi kwikilaka ti Ndinga ya Nzambi vwandaka ya kieleka, ti ba lendaka ata fioty ve kufukimina kiteki, kasi ntangu ba kumaka na kisika ya kumeka ngolo mpe ba mekaka bawu na kusala yawu.

<sup>40</sup> Ntangu, bana yankaka nionso kuna ndimaka mpe kwendaka kusambila, bawu landaka yina ntinu tubaka. Bawu landaka mabanza ya bantu nionso ya kilumbu yina, ti ba fwana kusala yawu.

<sup>41</sup> Mpe ntangu ba mekaka bawu, ti ba lendaka kusambila biteki mpe kubuka Ndinga ya Nzambi, bawu vwandaka ya kieleka na Ndinga. Kukondwa kutala mambu nionso, bawu vwandaka ya kieleka na Ndinga. Mpe ntangu ba losaka bawu na kati ya dibulu ya tiya, nsilulu ya Nzambi lungisamaka. Bawu bakaka mielo ya mbeni ya bawu. Mpe ya vwandaka na Muntu ya yiya ya kutelama na kati-kati kuna, na fungula yina zibulaka mutoki ya tiya, mpe ya lendaka ve kusala bawu kima mosi kasi ya bikaka bawu na kimpwanza. Amen.

<sup>42</sup> Ntangu bakala mosi to kento mosi me kubama kuluta na kumekama, kumekama ya acide!

<sup>43</sup> Beno me mona, ba zolaka kwenda na kati ya tiya. Mpe na yina ntangu ba salaka yawu, ba vwandaka na kati ya tiya, mpe kima mosi kaka yina salamaka, kumekama yayi ya tiya kaka zibukaka, ya katulaka bansinga na maboko ya bawu.

<sup>44</sup> Bambala mingi, Nzambi ke bikaka beto, ntangu beto me kangama ya muvimba na yinza, ya kukangama, Yandi ke bikaka bakumekama ya tiya kukwisa na zulu ya beto, kisika beto fwana baka lukanu. Mpe ntangu beto ke sala mutindu yina,

kima mosi kaka kumekama lendaka sala, ntangu Nkuna ya Abraham ya kieleka me telama na kati-kati ya banzila ya kubaka lukanu, mpe yandi ke baka lukanu ya yandi samu na kusadila Nzambi, ya lendaka kaka kuzibula bansinga mpe kubika beto na kimpwanza. Satana lendaka pesa beno kimbevo. Yandi lendaka pesa beno kima mosi, kima yankaka. Wapi mutindu beno me zaba ti ya kele ve Nzambi yina me nata beno na kati-kati ya banzila, samu na kutala mutindu ya lukanu beno ke baka?

<sup>45</sup> Bawu bakaka mwelo ya tiya. Tiya lendaka ve kuzikisa bawu. Ya vwandaka ata fioti ve na nsungi ya tiya na zulu ya bawu, samu bawu zabaka ti bawu vwandaka Nkuna ya Abraham, mpe bawu telemaka samu na Nzambi mpe Ndinga ya Yandi. Bawu bakaka mielo ya mbeni, mpe tiya lendaka ve kuyoka bawu, samu bawu bakaka mielo.

<sup>46</sup> Na manima, ya vwandaka na muntu mosi, profete mosi kuna, na nkumbu ya Daniel. Yandi zolaka . . . ba mekaka yandi kana yandi zolaka sadila Nzambi mosi ya kieleka, to ve. Mpe ntangu ya kumaka ntangu yina, ti yandi zolaka sadila Nzambi mosi ya kieleka, to kusambila Nzambi ya mimpani, yandi mangaka na kusala yawu; mpe zangulaka barido, mpe yandi sambilaka Nzambi ya yandi, konso kilumbu. Mpe ba bakaka yandi kuna, na nzila ya kitumbu ya misiku ya luyalu, mpe ba losaka yandi na dibulu ya bankosi. Nkonga ya bankosi yina vwandaka na nzala bokaka na manima ya yandi. Yinki yandi salaka? Yandi bakaka mwelo ya mbeni ya yandi. Bankosi lendaka ve kudia yandi. Nzambi fidisaka kuna Dikunzi ya Tiya, Wanzio yina telemaka kati-kati ya yandi mpe nkosi.

<sup>47</sup> Yandi bakaka mwelo ya mbeni, samu ba mekaka yandi samu na kutala kana yandi zolaka kusambila Nzambi mosi ya kieleka, to yandi zolaka vwanza na banzambi kumi na zole ya mimpani yina yandi ke sambilaka. Na yina yandi vividilaka na kumekama, mpe yandi bakaka mwelo ya mbeni. Nkosi lendaka ve kusimba yandi, samu Nzambi vwandaka na yandi. Nsilulu ya Nzambi vwandaka ya kieleka, samu yandi vwandaka Nkuna ya Abraham ya kieleka.

<sup>48</sup> Moise, oh, muntu yankaka ya nene. Yandi mekamaka, mpe, samu na kutala nsilulu yina Nzambi pesaka yandi. “Mu ke vwanza na nge ntangu nge ke kwenda kuna.” Mpe ntangu yandi telemaka na ntwala bilanda-landa ya dikabu ya yandi, Jannès na Jambrès mekaka na kutelama kuna mpe kumekula kima yina ba tumaka Moise na kusala. Mpe Nzambi bokilaka yandi, mpe yandi zabaka ti yandi vwandaka muntu yina ba pesaka lutumu na kusala yawu, mpe yandi telemaka kuna mpe salaka kimangu mutindu Nzambi tubaka na yandi na kusala yawu. Mpe awa telemaka bilanda-landa, samu na kusala kima ya mutindu mosi, kasi yina yangisaka ve Moise. Yandi telemaka ngwi na Ndinga ya Nzambi, mpe yandi bakaka mielo, amen, ya mbeni, samu yandi



telemaka ngwi na nsilulu ya Nzambi, kukondwa kutala nani wandaka kumekula yawu.

<sup>49</sup> Wapi mutindu ya dilongi ya kele samu na Muklisto nionso! Ntangu beno ke tala pene-pene mpe beno ke mona muntu ya luvunu, beno ke bambuka moyo kaka ti yandi ke meka na kumekula kima ya kieleka. Kasi, yina ke zola kaka kutuba ti ya kele na mosi yina kele ya kieleka. Beno telama ngwi na Ndinga ya Nzambi! Kukondwa kutala yina ke kwisa to ke kwenda, beno keba nsilulu ya Yandi. Yinga, Daniel kangamaka ngwi na Ndinga ya Nzambi.

<sup>50</sup> Kukondwa kutala bantu yikwa mekaka na kumekula yandi, mpe bima nionso yankaka, yandi kangamaka ngwi. Mpe yandi kwisaka samu na lukanu, samu na kubasisa Israel na Egypte, mpe samu na kunata bawu na yinsi ya nsilulu. Mpe ntangu ya kumaka ntangu samu na bawu na kukota na yinsi ya nsilulu, na nganda ya Egypte, Mubu ya Mbwaki telemaka kuna na nzila. Mpe yandi bakaka mielo ya masa, mpe mielo zibukaka. Mpe bamasa vutukaka na manima, mpe Moise nataka Israel na ntoto ya kuyuma, na mongo kisika Nzambi tumaka yandi na kunata bawu. Amen. Yandi bakaka mielo ya mbeni.

<sup>51</sup> Tata ya yandi, Abraham, wandaka na nsilulu yina, ti Nkuna yayi ya kieleka ke baka mwelo ya mbeni. Mpe mielo ya masa kangamaka, mpe yandi lendaka ve kuluta, mpe yina wandaka nzila ya kisalu. Yandi zolaka kunata bana yina na mongo yina. Nzambi tubaka na yandi. Mpe kuna telemaka mwelo na nzila, mpe yandi bakaka mwelo ya mbeni.

<sup>52</sup> Josué, mwa ntangu fioti na manima, ntangu bawu kumaka na Kadès-Barnéa, yina wandaka kiti ya lusambusu ya yinza na ntangu yina, kuna Israel kukutanaka na lusambusu ya yandi. Beto ke mona ti Josué na Caleb, mpe kumi na zole yankaka . . . to—to kumi yankaka. Ba fidisaka mosi na kati ya konso dikanda samu na kulangidila yinsi yina bawu kubamaka na kubaka.

<sup>53</sup> Mpe ntangu bawu monaka bakafumba yango ya bantu yina ya nene me telama kuna, kumi na kati ya bawu bakaka boma, bawu tubaka, “Beto lenda ve kubaka yawu. Ya kele nene mingi. Na yina, beno tala mbeni yina beto kele na yawu.” Kasi ntangu bawu vutukaka samu na kupesa rapport, bawu nataka rapport ya yimbi.

<sup>54</sup> Samu na yinki ba nataka rapport ya yimbi, ntangu Nzambi tubaka na bawu, “Mu me pesa beno yinsi yina; ya kele ya beno?” Yandi tubaka na bawu kuna na Egypte. “Mu me pesa beno yinsi yayi. Ya kele yinsi ya mbote. Ya kele ya kifuluka na miliki mpe mafuta ya niosi.”

<sup>55</sup> Kasi ntangu bawu monaka ti mbeni wandaka nene, kumi na kati ya bawu vutukaka mpe tubaka, “Beto lenda ve kusala yawu.”

<sup>56</sup> Ya vwandaka na Josué, yandi vwandisaka bantu swi, mpe tubaka, “Beto kele na kiyeka ya kulutila samu na kubaka yawu. Beto kele na kiyeka ya kulutila!” Samu na yinki? Yandi vwandaka tala na nsilulu. Yandi vwandaka Nkuna ya Abraham ya kieleka. Kukondwa kutala yina mbeni vwandaka, “Beto lenda kubaka mwelo, samu Nzambi silaka yinsi.” Mpe yandi bakaka mwelo.

<sup>57</sup> Mwa bilumbu fioti na ntwala, ntangu yandi nataka bana ya Israel kuna na nzadi. Nzadi ya nene, telemaka kuna, ya kufuluka, na Ngonda ya yiya. Jourdain vwandaka ya kufuluka na bamongo, mpe ya vwandaka ya kupanzana na biwanda. Ya vwandaka ntangu ya kulutila yimbi, na kati ya mvula, yina yandi vwandaka kuna. Kasi, na yina, yandi vwandaka Nkuna ya Abraham. Yandi zabaka ti yandi vwandaka na nsilulu, mpe yandi vwandaka na ndonga ya kosalu. Nzambi pesaka yandi vision, wapi mutindu kusala yawu, mpe yandi bakaka mielo ya nzadi. Ntangu mielo zibukaka, masa vutukaka na kati ya bamongo. Mpe Josué mpe Israel bakaka mielo ya mbeni, mpe bawu kotaka na yinsi ya nsilulu, samu Nzambi tubaka na bawu na kusala yawu. Nkuna ya Abraham ya kieleka!

<sup>58</sup> Bampangi-babakala mpe bampangi-bakento, ntangu yandi kumaka kuna, Jéricho vwandaka nionso me tungama na bibaka, ya yinda mingi ti ba lendaka nata ba-charriot tatu na zulu ya yawu. Wapi mutindu ba-Israelite yayi lendaka sala yawu na bambele ya kudefa, ya kulokota, mpe bima nionso yina, mpe bayinti mpe matadi, wapi mutindu ba zolaka kota kuna? Kasi yandi vwandaka kaka Nkuna ya Abraham. Nzambi pesaka yandi vision, tubaka na yandi wapi mutindu kusala yawu, Yandi tubaka, “Bula mpungi.” Amen. Yawu yina. “Beno boka ngolo, beno tambula pene-pene ya kibaka, mielo ke kubwa na ntwala ya beno.” Amen! Yandi vwandaka Nkuna ya Abraham ya kimfumu. Yandi vwandaka mukwikidi ya kieleka ya Nzambi. “Mielo ke kubwa na ntwala ya beno. Beno boka kaka na ndinga ya ngolo, mpe beno bula mpungi. Yawu yina kaka beno fwana kusala.” Mpe yinki salamaka? Mielo kubwaka, mpe Josué bakaka mbanza.

<sup>59</sup> Mwa ntangu fioti na ntwala, beto ke mona ti ba nungaka mbeni mpe ba kwendaka na ntwala, na manima ya yina, mpe Yandi telemisaka mpe mwini na nzila ya yawu. Mutindu mu tubaka na suka yina, na zulu ya *Ngitukulu*, Yandi telemisaka mwini tii kuna yandi bakaka mielo ya mbeni ya yandi. Amen. Yandi zabaka ti kana mbeni lendaka vukana diaka kintwadi, bawu vwandaka ya kupanzana bisika nionso, mpe mwini zolaka kudinda, mpe ba-Amoréen, mpe ba-Amalécite, mpe nionso yina, vwandaka ya kupanzana bisika nyonso. Kana ba lendaka vukana diaka kintwadi, mpe kuvukana, na yina yandi zolaka vwandaka na ntangu ya mpasi samu na kununga bawu diaka. Mpe ya vwandaka kaka na kima mosi yina vwandaka simba, ya

vwandaka ngunga. Mpe Yandi telemisaka ngunga. Amen! Amen! Ya vwanaka kaka na kima mosi yina vwanaka keba yandi na nsilulu, ya vwanaka mwini, yinza yawu mosi vwanaka luta, mpe Yandi telemisaka yinza. Samu na yinki? Yandi vwanaka Nkuna ya Abraham. Yandi kwikilaka nsilulu ya Nzambi. Yandi telemisaka yandi, mpe bakaka mielo. Yinga, tata.

<sup>60</sup> Bantu yayi ya nene, bawu nionso kele bantu ya nene. Kasi beno zaba ntangu bawu, mosi na mosi na kati ya bawu, ntangu bawu kumaka na mwelo ya lufwa, bawu nionso kufwaka. Mosi na mosi na kati ya bawu zolaka kufwa. Samu ba vwanaka bantu ya nene, “Bawu kangaka yinwa ya bankosi, mpe tinaka tiya, mpe meno ya mbele,” mpe nionso yina, mutindu ba me tuba na beto na Hebreux kapu ya 11. Mpe bawu bakaka mielo nionso ya mbeni, kasi mbeni mosi, mpe ya vwanaka lufwa. Lufwa minaka bawu nionso.

<sup>61</sup> Na yina kilumbu mosi, na nzila ya Nkuna ya Kimfumu ya Abraham kwisaka, Yesu Klisto, Mwana ya Nzambi; Nkuna ya Abraham, na nzila ya lukwikilu. Na nzila ya Isaac ve, nkuna ya kimuntu; bawu salaka kitini ya bawu. Kasi kuna kwisaka Mosi Yina butukaka lubutuku ya kimuntu. Awa kwisaka Mosi yina kwisaka ve na nzila ya mpusa ya nzutu. Awa kuna kwisaka Mosi yina butukaka na mwense. Mwana ya Nzambi, Nkuna ya Abraham, wapi mutindu ya vwanaka Muntu ya nene! Bantu yankaka nionso butukaka na kimuntu. Muntu yayi butukaka na mwense. Yinki Yandi salaka ntangu Yandi kwisaka na zulu ya ntoto? Yandi nungaka bambeni nionso yina Satana vwanaka na yawu. Yandi nungaka bima nionso.

<sup>62</sup> Yinki Yandi salaka? Yandi kwendaka mpe yandi nungaka kimbevo. Ya zolaka vwanda ve na kimbevo pene-pene ya Yandi; konso kisika yina kimbevo vwanaka, Yandi nungaka yawu. Yinki Yandi salaka na manima Yandi nungaka yawu? Yandi me pesa beto bafungula, amen, na kutubaka, “Nionso yina beno ke kanga na zulu ya ntoto, Mu ke kanga yawu na Mazulu.” Oh! Amen! Yawu yina Nkuna ya Abraham ya Kimfumu, nsilulu ya Yandi. Mpeve-Santu na kati ya beto ntangu yayi, na bafungula, me simba yawu samu na kimbevo. Yandi nungaka kimbevo. Kimbevo lendaka ve kutelema na Ntwala ya Yandi. Mpe Yandi tubaka ti Yandi pesaka beto bafungula samu na kusala mutindu mosi, kununga kimbevo. “Nyonso yina beno ke kanga na zulu ya ntoto, Mu ke kanga yawu na Mazulu.”

<sup>63</sup> Diaka, mpukumunu, ba mekaka Yandi na mutindu nionso mutindu beto. Yinki Yandi salaka? Yandi nungaka yawu. Mpe yinki Yandi tubaka na beto? “Beni tatamana na kumanga diabulu, mpe yandi ke kima ntama ya beno.” Yandi nungaka kimbevo samu na beto. Yandi nungaka mpukumunu samu na beto, Yandi bukaka mielo; Yandi botulaka fungula na muyunsi, mpe pesaka yawu na mukwikidi, na Nkuna ya Abraham, mpe tubaka, “Kana yandi meka beno, beno tatamana na kumanga,

mpe yandi ke kima ntama ya beno.” Oh, la la! Beno tatamana na kumanga yandi!

<sup>64</sup> Yandi nungaka lufwa mpe difelo. Yandi vumbukaka na lufwa na kilumbu ya tatu, Yandi tubaka, “Mu me nunga. Mpe samu Mu ke zinga, beno mpe ke zinga.” Oh, wapi mutindu ya nsilulu yayi! Ya kele samu na Nkuna ya Abraham. Yandi nungaka ntoni, Yandi vumbukaka na lufwa na kilumbu ya tatu, samu na lunungu ya beto. Ntangu Yandi vumbukaka na lufwa, Yandi vwandaka lunungu ya beto. Yinki ya ke sala beto? Yandi nungaka kimbevo. Yandi nungaka lufwa. Yandi nungaka difelo. Yandi nungaka ntoni. Yandi nungaka mpukumunu. Oh!

<sup>65</sup> “Ntangu yayi beto kele kulutila banungi na nzila ya Yandi yina zolaka beto, mpe pesaka luzingu ya Yandi samu na beto,” yina kele Nkuna ya Abraham ya Kimfumu. Na Mpeve ya Nzambi ya mutindu mosi na kati ya beto, yina vwandaka na kati ya Yandi, beto kele kulutila banungi. Ba me nunga mielo nionso samu na beto. Kima mosi kaka beto fwana kusala kele kubaka yawu. Ba me nungaka yawu ntete. Ba me nungaka kimbevo. Ba me nungaka lufwa. Ba me nungaka difelo. Ba me nungaka ntoni. Ba me nungaka bima nionso, mpe beto me simba bafungula, na lemvo ya Yandi. Beno kele na boma na kukotisa yawu na fungula, mpe kutuba, “Mu me kwisa na Nkumbu ya Yesu Klisto?” “Benolomba bima nionso na Tata na Nkumbu ya Munu.” Mu zola Yandi.

<sup>66</sup> Na manima bamvula mafunda zole me luta, bamvula mafunda zole, mpe Yandi kele kaka awa na kati-kati ya beto, Munungi ya ngolo yina pasulaka vwale na bitini zole, yina bakaka bimbevo nionso, maladi nionso, bima nionso na zulu ya Yandi mosi, mpe nataka bampasi ya beto na kulunsi, mpe bimbevo ya beto mpe maladi ya beto, mpe nungaka yawu, mpe vumbukaka na lufwa samu na lunungu ya beto, mpe ke zinga na manima bamvula mafunda zole, samu na kukitalisa Yandi mosi mutindu Yesu Klisto ya moyo, na kati-kati ya Nkuna ya Abraham ya kimfumu yina kele bilandi ya bima nionso. Oh, la la! Bayina na manima, me luta na kumekama, nsilulu ya Ndinga! Kana beno lenda kwikila Ndinga, na yina beno kele diaka Nkuna ya Abraham. Yawu yina mutindu beno ke kwisa na Yawu.

<sup>67</sup> Kana beno lenda ve kubaka kumekama yina ya Ndinga, na yina kana beno ke tula ntembe na Yawu, mwa maketi-kefi samu na Yawu, beno lendaka ata fioti ve kukwikila Yawu, ya kele na kima mosi to yankaka, kana beno lenda ve kukwikila Yawu, na yina beno kwisa ve na ndonga ya bisambu. Mu ke zola ve kulutisa ntangu na autel, tii kuna beno lenda kuzwa lemvo ya mingi samu na kuzaba ti Ndinga ya Nzambi kele ya kieleka.

<sup>68</sup> Mpe ntangu beno me panza ntete vwale yina ya kukondwa lukwikilu, na yina beno ke kuzwa bafungula na maboko ya beno, ya lufwa, difelo, mpe ntoni, samu beno kele na Munungi

Yina nungaka samu na beno. Na yina beno kuzwa Hebreux13:8, yina ke tuba na beto, “Yesu Klisto kele mutindu mosi mazono, bubu yayi, mpe kukonda nsuka.” Wapi mutindu beto lendaka sala yawu?

<sup>69</sup> Bubu yayi bantu ke tubaka, “Oh, mbote, mu ke tuba na beno, Yandi kele mutindu mosi, Yandi kele.”

“Yandi kele mutindu mosi,” Biblia me tuba.

“Oh, mbote, Yandi ke salaka ve bubu yayi mutindu Yandi salaka.”

<sup>70</sup> Beto ke mona yawu kaka na ntangu yayi, ntangu beto ke mona Ndinga ya Yandi me siamisama. Yinki yawu ke sala? Ya ke vutula Yawu diaka na mabolongo ya bawu. Amen.

<sup>71</sup> Nkuna ya Abraham ya kieleka ke kwikilaka Yawu. Bawu me zaba Yawu. Mpe Yandi me telama, na nkokila yayi, mutindu Yandi kutanaka na Abraham kuna na bilumbu ya Lot mpe salaka kimangu yina, mutindu Yandi salaka na kutubaka na Sarah yina yandi tubaka na manima ya Yandi. Yesu silaka, Nkuna ya Abraham ya Kimfumu, ti Dibuundu ke mona kima ya mutindu mosi kaka na ntuala ya Nkwizulu ya Yandi. Yinki ya kele? Ya fwana salama. Nzambi silaka yawu. Yesu Klisto siamisaka yawu mpe tubaka ti ya ke vwanda mutindu yina, mpe beto me kuma kisika yango bubu yayi, na manima bamvula mafunda zole, beto ke mona Yandi na kati-kati ya beto, kaka Munungi ya ngolo! Yandi nungaka lufwa, difelo, ntoni, maketi-keti nionso; Yandi bakaka Ndinga . . . ? . . . ya yandi. Yinga.

<sup>72</sup> Yandi tubaka, “Kana beno ke zinga na kati ya Munu, mpe Bandinga ya Munu ke zinga na kati ya beno, beno lomba yina beno me zola mpe beno ke kuzwa yawu.” Yinki ya vwandaka? Ndinga, Klisto, Yina kele na kati ya ntima ya beno. “Kana beno ke zinga na kati ya Munu, Bandinga ya Munu ke zinga na kati ya beno, na yina beno me nunga bima nionso samu Mu nungaka yawu samu na beno. Kana beno ke zinga na kati ya Munu, kana beno lenda bakula Munu, kana beno lenda zinga na kati ya Munu. Yandi yina ke kwikila na Munu, yina ke ndima Munu; ya kele ve lukwikilu ya ndambu, kasi yina lenda ndima. Yandi yina ke kuwa Bandinga ya Munu, ke bakula Bandinga ya Munu, mpe ke kwikila na Yandi yina fidisaka Munu, kele na Luzingu ya kukonda nsuka; mpe yandi ke luta ve na mpukumunu, to lufundusu, kasi yandi me luta lufwa na Luzingu.” Yandi yina, Munungi ya ngolo!

<sup>73</sup> Yandi kele awa bubu yayi, mutindu mosi mazono, bubu yayi, mpe kukonda nsuka. Yandi kele awa samu na kusala na ntuala ya Nkuna ya Abraham, yina ba me bokila na nganda ya Babylone, yina ba me bokila na nganda ya Sodome, yina ba me bokila na nganda ya yinza, mpe yina ba me kabula, samu na kotalisa kaka ya kieleka nsilulu ya Yandi na nzila ya yawu. Na manima ya bamvula mafunda zole, Yandi me telama awa na kati-

kati ya beto, na nkokila yayi, Munungi yina ya ngolo, Ndinga ya Nzambi Yina lenda swasikisa mabanza yina kele na kati ya ntima, mpe bangindu yina kele kuna. Yinki ya kele? “Nkuna ya nge ke baka mielo ya mbeni ya yandi.” Yinki ya kele? Ya kele Nkuna ya Abraham, Nkuna ya kimfumu, ke kwikilaka Ndinga. Mpe Ndinga kele—Ndinga kele Nzambi.

<sup>74</sup> Ntangu yayi ntangu beto ke mona yayi, beto lendaka kuboka na bawu mutindu poète ya ntama:

Na luzingu, Yandi zolaka munu; na lufwa,  
Yandi vulusaka munu;  
Na luzikulu, Yandi nataka ntama masumu ya  
munu;  
Na mvumbukulu, Yandi nungisaka munu ya  
ofele kukonda nsuka:  
Kilumbu mosi Yandi ke kwisa—oh, kilumbu ya  
nkembo!

<sup>75</sup> Muntu mosi tubaka, “Nge ke na kukuma kiboba, bakala.” Mu lenda ve kusimba yawu.

<sup>76</sup> Mu ke zingaka kubanda mu vwandaka mwana-bakala ya ntwenia, lukanu ya munu mosi kaka mu ke vwandaka na yawu kele kumona Nkwizulu ya Yesu Klisto. Mu pesaka luzingu ya munu samu na lukanu yina. Mu kele kaka na chaire, mutindu bakala ya kiboba, mu ke kwikilaka Disolo ya mutindu mosi, mpe kima ya kulutilla nene mu lendaka banza kele kumona Yesu Klisto ke kwisa na mazulu samu na kubaka bantu ya Yandi. Nzambi, na yina ya munu. . . Kuyituka ve beto lenda yimbila:

Nionso ke kumisa ngolo ya Nkumbu ya Yesu!  
Beno bika Bawanzio kufukama;  
Beno nata yimpu ya kimfumu,  
Mpe Mfumu ya nionso beto lwatisa Yandi  
yimpu ya kimfumu.

<sup>77</sup> Samu na yinki? Yandi kele Munungi ya ngolo. Kana beno kele na kati ya Yandi, beno kele na kati ya Ndinga. Yandi tubaka, “Kana beno ke zinga na kati ya Munu, beno lomba nionso yina beno me zola.” “Yina beno me zola,” samu ba me nungaka dezia mielo nionso. Na yina beto lendaka tuba:

Samu konso nsilulu na kati ya Buku kele ya  
munu,  
Kapu nionso, nzila ya kutanga nionso, mpe  
nzila nionso.  
Mu ke tula kivuvu na Ndinga ya Yandi ya  
Kinzambi,  
Samu konso nsilulu na kati ya Buku kele ya  
munu.

<sup>78</sup> Bankundi ya munu, beno me zaba yina yawu zola kutuba? Nsilulu nionso yina Nzambi pesaka Abraham, nsilulu nionso yina bapofete tubaka, nsilulu nionso yina Yesu Klisto silaka

samu na bubu yayi, Yandi keke awa samu na kusiamisa yawu mpe kutalisa ti Yandi ke zinga mvula na mvula. “Nkuna ya nge ke baka mwelo ya bambeni.”

<sup>79</sup> Ntangu ya ke kuma ngunga ya lufwa. Beno ke tuba, “Yinki yawu keke?” Beno keke kaka na Diambu yina Paul tubaka. “O ntoni, wapi lunungu ya nge? O lufwa, wapi ntunga ya nge? Kasi matondo na Nzambi, Yina pesaka beto lunungu na nzila ya Munungi yina ya ngolo, Yesu Klisto.” Oh!

Beno bika Bawanzio kufukama;  
Beno nata yimpu ya kimfumu,  
Mpe Mfumu ya nionso beto lwatisa Yandi  
yimpu ya kimfumu.

<sup>80</sup> Na nkokila yayi, na manima ya bamvula mafunda zole, beto me telama samu na kumona Yandi, ntete, Munungi ya ngolo Yina pasulaka vwale yina kabulaka beto na nsilulu nionso ya Nzambi, mpe beto keke kulutila banungi kati na Yandi. Beto sambila.

<sup>81</sup> Tata ya Mazulu, mutindu beto me telama awa, na nkokila yayi, na Mvwandulu ya Mpeve-Santu, Muntu yina ya nene ya Yesu Klisto na mutindu ya Mpeve, Yina ba silaka na kukwisa na zulu ya Nkuna ya Abraham, Nkuna ya kimfumu. Beto ke sambila, O Nzambi, kana ya keke na bakala mosi to kento mosi, mwana-bakala to mwana-kento, na kati awa, yina me zaba Nge ve; bawu keke na ntembe mpe mabokuta na mabanza ya bawu, samu na Ndinga ya Nzambi, kana Ya keke Kieleka to ve. O Nzambi ya nene, Yina salaka nsilulu, kwisa na nkokila yayi! Ya keke na nsilulu mosi ya nene Nge salaka, Mfumu; Nge lenda zitisa nsilulu yina, Nge tubaka, “Yandi yina ke kwikila na Munu, yandi mpe ke sala bisalu yayi Mu ke sala; ya nene mingi kulutila yayi yandi ke sala, samu Mu ke kwenda na Tata.” Tata Nzambi, beto ke sambila ti Nge ke siamisa Ndinga ya Nge.

<sup>82</sup> Ya keke na bana mingi ya Abraham awa na nkokila yayi, yina keke ya kubela. Oh, diabulu me kangila bawu mwelo; ba me tula bawu kuna na kati, mpe ba me kanga fungula, mpe ba me tuba, “Ntangu yayi beno fwana kufwa; beno keke na kimbevo ya ntima. Beno keke na *yayi, yina*, to *yankaka*, mpe beno fwana kufwa.”

<sup>83</sup> O Nzambi, bika ti mpungi ya jubilé ya Nsangu ya mbote, kubula na nkokila yayi, ti mpika nionso ke vwanda na kimpwanza! Yesu Klisto me nunga mielo yina. Beto me simba bafungula na maboko ya beto. Oh! “Na Nkumbu ya Munu ba ke basisa bampeve ya yimbi. Kana beno me lombamba kima yina na Tata na Nkumbu ya Munu, Mu ke sala yawu. Yandi yina ke kwikila na Munu, yandi mpe ke sala bisalu yina Mu ke sala. Ndinga ya Nzambi keke kulutila meno mpe ya me lutila ngolo mingi mbele ya meno zole, ke kabula butomfo ya mikwa mpe mikwa, mpe ke swasikisa mpe mabanza yina keke na kati ya ntima.”

<sup>84</sup> “Mpe mutindu ya vwandaka na bilumbu ya Noé, ya ke vwanza mutindu mosi na nkwezulu ya Mwana ya muntu, na yina ba vwandaka kudia, kunwa, kukwelana, kupesa na makwela; ba vwandaka na bamanaka ya nene ya lutungu.” Mpe beto ke tala yinza, “Ya ke vwanza na bidimbu, mambu ya boma na mazulu (yayi kele ba-soucoupe volante), bakuningana ya ntoto na bisika mingi, makelele ya mubu (bakuningana ya ngolo ya masa), bantima ya bantu ke vwanza (na boma), kiadi na kati ya bayinsi, bantangu ya mpasi.”

<sup>85</sup> “Mpe mutindu ya vwanza na bilumbu ya Lot, mutindu yina ya ke vwanza na nkwezulu ya Mwana ya muntu.” O Nzambi, kwisa na nkokila yayi mpe siamisa Ndinga ya Nge, kwisa na nkokila yayi mpe zitisa lukwikilu ya bana ya Abraham. Na Nkumbu ya Yesu Klisto beto ke lomba yawu. Amen.

<sup>86</sup> Mfumu sakumuna beno, mingi. Mu ke sala ve lubokilu na autel na ntangu yayi. Mu ke bika yawu na beno. Mu banza ti, na bantangu mingi, balubokilu ya autel. . . Mu ke kwikila na yawu. “Kasi mutindu mingi ndimaka, ba botikaka bawu.” Ya kele, “Mingi ndimaka Yandi.” Beto ke sambila samu na bambevo.

<sup>87</sup> Mu lendaka tuba awa mpimpa ya muvimba. Beno kele nkonga ya bantu ya lutondo. Kasi yina mu ke tuba kele kaka muntu; kasi kana mu ke tuba Bandinga ya Yandi, na yina ya kele ve bandinga ya munu, ya kele Bandinga ya Yandi. Kana mu ke tuba kima mosi, mpe Nzambi ke simbisa yawu ve, na yina ya kele kaka ndinga ya munu. Kana mu ke tuba Ndinga ya Yandi, mpe Yandi ke simbisa Yawu, yinki bakala yina to kento yina ya nsumuki, mwana-bakala to mwana-kento, yina ke luta kuna mpe ke tuba ti Ya kele ve mutindu yina?

<sup>88</sup> Yesu, ba tubaka ntangu Yandi salaka bima yayi, ba tubaka, “Muntu yayi kele nganga-nkisi. Yandi kele diabulu!” Nganga-nkisi, muntu nionso me zaba ti nganga-nkisi kele ya diabulu. Yandi tubaka, “Ya kele nganga-nkisi.” Kasi beno me monaka ntete nganga-nkisi ke longi Nsangu ya mbote? Beno me monaka ntete nganga-nkisi ke basisa bampeve ya yimbi? Ve, ata fioti ve, ba lendaka ve kusala yawu.

<sup>89</sup> Yandi tubaka, “Ntangu yayi, Munu Mwana ya muntu ke lemvo kila beno yayi. Kasi ntangu Mpeve-Santu ke kwisa, kutuba ndinga yina ke telemina Yawu ke lemvo kila beno ata fioti ve na yinza yayi to na yinza ke kwisa, samu ba ke bokila kosalu ya Nzambi mpeve ya yimbi.”

<sup>90</sup> Nzambi kuvwanza na mawa samu na beto, na nkokila yayi, mpe mu ke sambila ti Nzambi ke kwisa mpe ke siamisa Ndinga yayi na ntuala ya beno.

<sup>91</sup> Mpangi-bakala, mpangi-kento, yayi kele moyo ya munu. Mu fwana kukutana na Nzambi. Mu kele na kizitu ya mambu yina mu ke tuba na beno. Nzambi ke pesa munu kizitu ya yawu. Ya kele kieleka. Wapi mbote ya ke sala na munu na kutelama awa



mpe kutuba mambu yayi kana mu me zaba ti moyo ya munu ke na kufundisa munu na difelo?

<sup>92</sup> “Ya kele na nzila yina ke monana mbote na muntu, kasi nsuka na yawu kele banzila ya lufwa.” Nzambi kele na nsatu ya mutendudi mosi ve. Mutindu mu tubaka, Yandi ke tendulaka Ndinga ya Yandi mosi.

<sup>93</sup> “Nkuna ya Abraham ke baka mwelo ya mbeni.” Beno ke kwikila yawu?

<sup>94</sup> Kana mu lendaka belusa beno, mu zolaka sala yawu. Klisto me belulaka beno dezia. Kima mosi kaka, beno kele na fungula na diboko ya beno. Fungula yina kele lukwikilu ya beno, samu na kubaka yawu. Zibula yawu, na nkokila yayi, beno ke sala yawu ve? Na yina Yandi ke kwisa na kati-kati ya beno, Munungi yina ya Ngolo yina nungaka bimbevo nionso, mpe me kwisa awa mpe me talisa beno ti Yandi me sala yawu, samu Yandi kele kaka Ndinga. “Mpe Ndinga ke swasikisa mabanza yina kele na kati ya ntima.”

<sup>95</sup> Wapi kalati ya kisambu? B, mosi tii. . . Wapi kisika beto bandaka, na nkokila yina? [Muntu mosi me tuba, “Mosi.”—Mu.] Beto banda na makumi tanu. Nani kele na kalati ya bisambu B, makumi tanu? telemisa diboko ya nge. Kalati ya bisambu B. Beto bandaka na mosi, na nkokila yina, ntangu yayi beto ke banda na makumi tanu, na nkokila yayi.

<sup>96</sup> Nani kele na B, B, makumi tanu? Beno simba yawu na diboko ya beno. Kalati ya bisambu B, makumi tanu. Beno ke zola kutuba ti ya kele awa ve? Beno kele na yawu? Mbote mingi, B, makumi tanu. B, makumi tanu na mosi, nani kele na yawu? B, makumi tanu na mosi, mbote mingi. B, makumi tanu na zole, nani kele na B, makumi tanu na zole? Mbote mingi, beno kele na yawu. B, makumi tanu na tatu, makumi tanu na yiya, beno kwisa awa. Makumi tanu na yiya, makumi tanu na tanu.

<sup>97</sup> Mwana ya munu ya bakala kwisaka awa, kaka na ntwala mu kwisa, mpe yandi me vukisa kinkuku ya bakalati. Mpe beno tala mutindu yawu kele, mosi *awa* mpe mosi *kuna*? Ba me zaba ve. Beno lendaka kwisa na ndonga *yayi* awa mpe kubaka mosi, yankaka ke baka kumi, yina yankaka ke baka makumi zole na tanu. Beto me zaba ve kisika ya kele, kasi, ya kele bisika nionso.

<sup>98</sup> Ntangu beto me bokila yikwa? Tanu, yiya? B, makumi tanu. B vwandaka, makumi tanu, mutindu yina ve? [Muntu mosi me tuba, “Yinga.”—Mu.] B, makumi tanu tii na makumi tanu na tanu. Makumi tanu na sambanu, makumi tanu na sambwadi, makumi tanu na nana, makumi tanu na yivwa, makumi sambanu. Ntangu yayi beto tala, mosi, zole. . . Tanga yawu, Billy, mpe beto ke. . . Makumi sambanu, makumi sambwadi, bawu telama ntete, kana beno me zola. B, makumi tanu tii na makumi sambwadi, makumi sambwadi na tanu. Tanga bawu, Mpangi

Roy, kana nge me zola, na ntangu mu ke na kutuba na nkonga ya bantu.

<sup>99</sup> Bantu yikwa kuna na ntangu yayi mutindu beno ke tala mutindu yayi, mpe beno kele ve na kalati ya bisambu?

<sup>100</sup> Beno bambuka moyo, Yesu tubaka, “Beno mpe ke sala bisalu yayi Mu ke sala.” Ya kieleka? Ya kieleka. Beno ke kwikila yawu? Nkuna ya Abraham me tuba mutindu yina.

<sup>101</sup> Biblia me tuba, ti, “Yandi kele Nganga-Nzambi ya Mbuta.” Hebreux, kapu 4, “Yandi kele Nganga-Nzambi ya Mbuta yina lendaka simbama na bansatu ya bampasi ya beto.” Beno ke kwikila yawu? Kana Yandi kele mutindu mosi mazono, bubu yayi, mpe kukonda nsuka, wapi mutindu Yandi ke sala yawu?

<sup>102</sup> Ya vwandaka kento mosi ya fioti, na kati ya Biblia, mutindu beno me zaba yina mu ke na kutuba. Kento mosi ya fioti, na kati ya Biblia, ya lendaka vwanza ti yandi vwandaka ve na kalati ya bisambu; kasi yandi tubaka na kati ya ntima ya yandi, “Kana mu lenda simba Muntu yina, mu ke kwikila Yandi.” Yandi bebisaka nionso yandi vwanza na yawu, samu na badoko- . . . na badokotolo. Bawu lendaka ve kusadisa yandi. Diambu ya yandi vwanza nene mingi. Bawu lendaka ve kusadisa yandi. Kasi yandi kwikilaka ti Nzambi lendaka sadisa yandi. Mpe yandi simbaka Yandi na nsongi, ya lele ya Yandi.

<sup>103</sup> Mpe Yandi tubaka, “Mu me kuwa ti ngolo me basika na Munu.” Ya kieleka?

<sup>104</sup> Beno ke kwikila ti Yandi kele mutindu mosi, na nkokila yayi? Beno ke kwikila ti Yandi kele awa? Bantu yikwa ke kwikila ti Yandi vumbukaka na lufwa? Ntangu yayi wapi mutindu beno lendaka talisa ti Yandi me vumbuka na lufwa?

<sup>105</sup> Ntama mingi ve, bakala mosi ya lukumu ya Baptiste kwisaka na munu, mpe yandi tubaka, “Mpangi Branham, ba nungaka—nungaka munu, kilumbu mosi, na Musulman mosi tubaka mutindu yina. Yandi tubaka, ‘Kana Yandi me vumbuka na lufwa, Yandi silaka ti Yandi ke sala kima ya mutindu mosi. Beto ke zola kumona Yandi kusala yawu.’” Beno me mona, Ba ke kwikilaka ti Yandi salaka yawu ve.

<sup>106</sup> Kasi beto ke kwikila ti Yandi salaka yawu. Beto ke kwikila ti Yandi vumbukaka na lufwa. Ya kele ve na nsambulu yankaka na yinza yina lendaka talisa ti fondateur ya bawu kele ya moyo, kasi kaka Buklisto. Mpe mutindu mosi kaka Nzambi lendaka siamisa Yawu, kele na nzila ya bayina ke kwikilaka yawu; samu ya kele na mutindu mosi kaka yina Nzambi ke siamisaka Bandinga ya Yandi, ya kele bayina ke kwikilaka Yawu.

<sup>107</sup> Ntangu yayi na yina ba ke na kukubika mwa ndonga yayi ya bisambu awa. Mu zaba ve bantu yikwa ke kwisa. Mu ke zola ti beno nionso, kubikala na kisika ya beno, beno bikala na kiti ya

beno, beno ningaka kuna ve. Beno tala mutindu yayi mpe beno sambila, beno tuba, “Mfumumu Yesu, mu ke kwikila.”

<sup>108</sup> Beno ke bambuka moyo, Yandi tubaka na munu, “Kana nge me nata bantu na kukwikila nge; mpe nge ke vwandaka ya kuvedila ntangu nge ke sambila.” Ya ke vwandaka na yinsi yayi, na ntuala mpe na manima, bamvula kumi na tanu, ata na ntangu mosi ve yawu me kubwaka. Ya lendaka ve kubwa.

<sup>109</sup> Nzambi, kima mosi kaka Nzambi lendaka ve kusala, kele kubwa. Yandi fwana kuzitisa Ndinga ya Yandi. Mu ke kwikila yawu. Mu ke kwikila ti kaka mutindu mu. . . kaka mutindu mu me telama awa, kaka mutindu mu ke kwikila ti mu kele na kati ya kivinga yayi; yayi lendaka vwanda mirage, ya lendaka vwanda ndosi. Na kati ya moyo ya munu, mu zaba Yesu Klisto Mwana ya Nzambi ke zinga. Mpe beno kele Nkuna ya Abraham, beno me kufwa kati na Klisto, beno kele Nkuna ya Abraham.

<sup>110</sup> Ntangu yayi ya kele na bamuswale awa. Lunungu ya nene me salama na nzila ya yayi, bantu yina ke kwikila. Ntangu yayi beto kulumusa bayintu ya beto, na yina ba ke na kukubama, mpe beto ke sambila samu na yawu.

<sup>111</sup> Tata ya Mazulu, ba me longa beto na kati ya Biblia, mpe ya kele awa na bantu ke kwikila ti Ndinga nionso yina Nge tubaka kele Kieleka. Mfumumu, bantangu yankaka ba ke tinguna mpe ba ke bula na dibulu ya fungula, ba ke kondwa yawu, mpe ba ke kwanga, kasi ba ke kwikila ya kele kuna. Bika ti bawu landila kaka na kubula, ba ke mona yawu, samu ya kele kuna. Mpe fungula yina kele fungula ya kieleka, “Kana beno lendaka kwikila mambu nionso ke salama.” Mutindu ba me yimba nkunga ntangu yayi, to ba me bula yawu.

<sup>112</sup> Na kati ya Biblia ya me tuba ti, “Ba bakaka bamuswale mpe bitende yina simbaka nzutu ya Paul, mpe ba fidisaka yawu na bambevo mpe bantu ya mpasi, mpe bampeve ya yimbi bikaka bantu, mpe bawu belukaka.”

<sup>113</sup> Ntangu yayi, Mfumumu, beto me zaba ti Santu Paul kele na Nge. Kasi, ya vwandaka yandi ve; ya vwandaka Nge, Mfumumu, Klisto na kati ya yandi. “Ya kele munu ve ke zinga, kasi Klisto yina ke zinga na kati ya munu,” yandi tubaka.

<sup>114</sup> Mpe ntangu yayi samu na nsungi yayi, Nge kele kaka Klisto, bubu yayi, mutindu nge vwandaka mazono. Mpe mutindu mu ke sambila na zulu ya bamuswale yayi, na kusimbaka yawu, mu ke sambila ti Nge ke nunga mbeni nionso. Pesa bawu lukwikilu, samu bawu kuzaba ti mbeni me kubwa.

<sup>115</sup> Mpe kilumbu mosi, Mubu ya Mbwaki, mutindu beto me tuba yawu, zengaka Israel na nsilulu, mpe ba vwandaka na nzila ya kisalu. Mpe musoniki mosi tubaka, ti, “Nzambi talaka na nsi na meso ya nganzi, na nzila ya Dikunzi ya Tiya, mpe mubu bakaka boma mpe zibulaka mielo ya yandi, mpe bawu zabukaka.”

<sup>116</sup> Tala na nsi, na nkokila yayi, na nzila ya Menga ya Yesu Klisto. Mpe bika ti, ntangu ba ke tentika bamuswale yayi na zulu ya bambevo, bika ti mbeni kumona lukwikilu ya beto, na nkokila yayi, mutindu beto ke sambila kisambu yayi ya lukwikilu samu na bawu. Mpe bika ti bawu nionso kuzwa luvukulu, na Nkumbu ya Yesu Klisto. Amen.

<sup>117</sup> Ntangu yayi mu ke zola bukebi ya beno ya muvimba. Muntu nionso yina kele na micro awa, beno lendaka kumatisa yawu. Samu, kana Mpeve-Santu lendaka kusala yayi. . . Mu ke tuba ve ti Yandi ke sala yawu.

<sup>118</sup> Ntangu yayi muntu yina nionso ke kwisa awa mpe ke tuba na beno ti bawu kele na ngolo ya kubelusa bambevo, beno kwikila yawu ve. Ngolo nionso kele kati na Klisto. Yandi kele Munungi, ya kele ve beno mpe munu. Beto ke ndimaka kaka yina Yandi salaka. Muntu mosi ve kele na ngolo ya kuvulusa to kubelula.

<sup>119</sup> Ba me futa dezia ntalu, samu na muntu nionso na yinza. Ba me futa facture. Wapi mutindu ba salaka yawu? “Yandi lwalaka samu na bayimbi ya beto, na bamputa ya Yandi beto me beluka.” Ba me futa ntalu samu na kubeluka ya beno—ya beno. Ba me futa ntalu samu na mpulusu ya beno. Beno kele na lukwikilu ya kukwisa, beno ndima yawu? Yawu yina kaka. Kana beno kele Nkuna ya Abraham, beno kele na yawu. Nzambi silaka yawu. Ya kele na kima mosi na kati ya beno yina ke tuba ti ya kele kuna, mpe ya kele.

<sup>120</sup> Ntangu yayi yinki kele dikabu? Dikabu ke kwenda mpe ke belusa bantu? Ve. Dikabu kele kukatuka na nzila, samu ti Nzambi kusadila beno.

<sup>121</sup> Ntangu yayi Yandi silaka ti, kidimbu ya nsuka, landila Yesu Klisto, “Mutindu ya vwandaka na bilumbu ya Sodome, kaka na ntwala yawu kuzika na tiya.” Ya kele ve na ntwala bima yankaka kusalama, ba longaka Nsangu ya mbote na Lot, mpe nionso yina; yina ve. Kasi kaka na ntwala yawu kuzika na tiya, Nzambi kulumukaka na mutindu ya muntu, mpe vwandaka na Dibuundu yina me soolama, Abraham mpe kimvuka ya yandi, yina vwandaka na nsilulu.

<sup>122</sup> Ntangu yayi beno bambuka moyo, kaka Nkuna ya Abraham ke ndimaka yayi. “Na mwa ntangu fioti yinza ke mona Munu diaka ve,” Yesu tubaka. “Beno ke mona Munu, samu Mu ke vwanda na beno, na kati ya beno, tii na nsuka ya yinza.”

<sup>123</sup> Kasi Yandi silaka, kaka na ntwala ti Yandi vutuka diaka, “Mutindu ya vwandaka na Sodome,” beno tala mutindu Sodome me kukuma; beno tala mutindu Dibuundu yina me soolama me kuma, Yandi tubaka, “ya ke vwanda mutindu yina na nkewizulu ya Mwana ya muntu.” Nzambi monikaka na mutindu ya muntu, ti na mukongo ya yandi ya kubaluka na tenta, tubaka yina Sarah salaka na kati ya tenta. Muntu nionso yina me zaba ti ya kele Kieleka, beno telemisa maboko ya beno. Ya kele kieleka.

Ntangu yayi Yandi silaka yawu. Beto keke na nsuka ya ntangu. Ntangu yayi beno bambuka moyo, yina vwandaka kima ya nsuka yina salamaka; mpe yinza ya Bantu ya makanda zikaka na tiya, Sodome, mpe mwana ya nsilulu butukaka. Beto ke vingila Mwana ya nsilulu, Mwana ya Nzambi.

<sup>124</sup> Beto me kuma kisika yango. Bika ti Nzambi kuzibula meso ya beno. Mu zaba ve kima yankaka ya kutuba. Bika ti Yandi kuzibula meso ya beno.

<sup>125</sup> Ntangu yayi Tata ya Mazulu, mu keke mpe na ngolo ve, mu keke kinkuku ya ntoto yina Nge me yidika, mpe Nge me tula awa. O Nzambi, bika ti, na nkokila yayi, mu kuzwa lemvo mpe Mvwandulu ya Nge, ti ya lendaka salama ti Nge lendaka sadila mwa bitini yayi ya ntoto yina Nge keke na yawu awa. Ti bayina, Mfumu, yina Nge bokilaka na Luzingu ya Kukonda nsuka, mpe ntangu yankaka ti ba me ndima Yawu ntete ve, bika ti bawu mona bansilulu yayi. Ntangu yankaka ba me longaka bawu ti ya vwandaka samu na kilumbu yankaka, kasi yawu yayi awa na kati ya Biblia. Siamisa Yawu, Mfumu. Ya keke ntendulu ya Nge Mosi. Ya keke ve na nsatu ya kima yankaka ti yawu. Kana Nge ke sala yawu mutindu yina, na yina ba ke mona ti Ndinga keke kieleka. Pesa yawu, Tata. Beto ke kukipesa beto mosi na Nge.

<sup>126</sup> Bika ti muntu nionso na kati awa, Mfumu, kusadila lukwikilu ya bawu, na nkokila yayi. Bika mambele nionso ya Dikanda ya Abraham, na nzila ya Yesu Klisto, kuzwa lukwikilu, na nkokila yayi, mpe kundima Mvwandulu ya Nge. Mpe beto ke pesa Nge lukumu. Amen.

<sup>127</sup> Ntangu yayi, yayi keke ya nsu- . . . Ntangu yayi yayi keke ngitukulu. Mu ke zola ti beno sadisa munu ntangu yayi, beno sambila samu na munu. Beno vwanza kieleka swi, beno ningana ve. Beno vwanda swi, beno sambila.

<sup>128</sup> Ntangu yayi, beno me mona, ya ke soba na kumwangisa nsangu, na kukiyangidika beno mosi na mutindu ti Mpeve ya Nzambi lendaka kunata beno ya muvimba na kisika yankaka.

<sup>129</sup> Ntangu yayi ntwenia yayi me telama awa . . . Kwisa fioti awa, mama. Mpe kaka . . . Yawu yina kaka, na yina mu ke katuka ve na micro yayi. Beno me mona, mu zaba ve yina ke salama, beno me mona, na yina na bantangu yankaka, beno zaba . . . Ntangu yayi mutindu mosi kaka mu me zaba yawu, ya keke—ya keke na zulu ya micro, beno me mona, mpe bawu ke meka na kukanga yawu kuna, mpe mu zaba ve kaka ve yina.

<sup>130</sup> Ntangu yayi beto keke banzenza mosi na yankaka. Mu zaba nge ve, mu me monaka nge ve na luzingu ya munu. Kasi nge keke ntwenia mingi kulutila munu. Mpe beto me butukaka na kilomètre mosi na yankaka, mpe bamvula mingi mosi na yankaka. Yayi keke mbala ya beto ya ntete ya kukutana. Ya kieleka? Kana ya keke mutindu yina, telemisa diboko ya nge

samu bantu kumona. Ntangu yayi, yandi kele kaka kento me telama awa.

<sup>131</sup> Beno tala, beno vutula yawu na Masonuku. Beto baka Santu Jean 4. Mosi na mosi ya beno kutanga yawu ntangu beno ke vutuka na yinzo. Ya kele ve—ya kele ve ti kento yayi kele mutindu ya kento yina; mu zaba ve. Mpe beno me zaba ti mu kele ve Yesu Klisto. Kasi Yandi kele awa. Ya kele Yandi. Ntangu yayi Mpeve ya Yandi ke na kupakula beto, lendaka kutalisa kimbevo ya yandi, mutindu Yandi salaka na kento yina na dibulu ya masa. Kima mutindu mosi.

<sup>132</sup> Mpe, na yina, kisika yina banganga-Nzambi mpe bantwadisi ya kilumbu yina, tubaka, “Muntu yayi kele nganga-nkisi, to diabulu, Béelzébül.”

<sup>133</sup> Kento yayi tubaka, “Tata, mu ke mona ti Nge kele profete. Beto me zaba ti Mesiya ke kwisa, mpe yayi ke vwanda kidimbu ya Yandi.”

<sup>134</sup> Ntangu yayi, bantu yikwa me zaba ti ya kele kieleka? Mbote, Yandi kele mutindu mosi mazono, bubu yayi, mpe kukonda nsuka, yina lendaka vwanda ve kidimbu ya Yandi na nkokila yayi? Yandi silaka ti ya ke salama, kaka na ntwala ya nsuka ya ntangu? Ntangu yayi beno tala kana Yandi ke zitisaka nsilulu ya Yandi na Nkuna ya Abraham.

<sup>135</sup> Ntangu yayi kana muntu mosi na kati awa ke banza ti ya kele luvunu, beno kwisa awa mpe beno sala kima ya mutindu mosi. Kana ya kele ve mutindu yina, na yina beno tuba kima mosi ve samu na yawu. Beno kele na bweso.

<sup>136</sup> Ntangu yayi, na Nkumbu ya Klisto, mu ke baka mpeve nionso na nsi ya luyalu ya munu, samu na nkembo mpe lukumu ya Nzambi.

<sup>137</sup> Mu ke tuba kaka na beno, na mwa ntangu fioti, mama ya ntwenia. Beno zaba, Mfumu ya beto tubaka na kento yina na dibulu ya masa. Yandi tubaka, “Natila Munu masa.” Yinki Yandi vwandaka sala?

<sup>138</sup> Ntangu yayi beno tala, Yandi tubaka, na Santu Jean 5, “Ya kieleka, ya kieleka, mu ke tuba na beno, Mwana,” yina vwandaka Yandi, nzutu, “lendaka ve kusala kima mosi na Munu mosi,” kaka yina Yandi ke mona Tata kusala. “Yina Tata ke sala, Yandi ke talisa Mwana. Beno me mona, mu lendaka ve kusala kima mosi na Munu mosi, kasi yina Mu ke mona Tata kusala yawu.” Na yina, Yesu salaka ata fioti ve kimangu mosi tii kuna ntete Nzambi talisaka yawu na Yandi na nzila ya vision; Yandi vwandaka ve kutuba na Yandi na dikutu ya Yandi, kasi vwandaka talisa Yandi. “Yina Mu ke mona,” ya kele ve kuwa, “kumona Tata kusala.” Yawu yina salaka Yandi Profete mutindu Moise, mutindu Moise tubaka. Ntangu yayi ntangu Yandi—Yandi zabaka Tata . . . Yandi vwandaka na . . .

139 Yandi vwandaka kwenda na Jéricho, kasi Yandi vwandaka na nsatu ya kuluta na Samarie, mpe Yandi kumaka na mbanza mosi ya Sychar. Mpe ntangu yayi beno me tala, ba-Samaritain vwandaka vingila Mesiya.

140 Ba-Juif vwandaka vingila yawu, mpe Yandi talisaka bawu kidimbu ya Yandi. Philippe, Nathanaël, Pierre, kaka ntangu kidimbu yina kusalamaka, bawu tubaka, “Nge kele Mwana ya Nzambi.”

Rabbi tubaka, “Muntu yayi kele Béelzébul.”

141 Kasi ntangu yayi beno bambuka moyo, Bantu ya makanda, beto, beto vwandaka ba Anglo-Saxon, beto—beto vwandaka vingila ve Mesiya. Beto vwandaka mimpani, ba-Romain, mpe nionso yina. Beto vwandaka vingila ve Mesiya. Yandi ke kwisaka kaka na bayina ke vingilaka Yandi.

142 Kasi ba-Samaritain vwandaka vingila Yandi, na yina Yandi zolaka kuluta kuna na bawu, kuna na Samarie. Yandi vwandaka na dibulu ya masa. Mama mosi ya ntwenia, mu banza pene ya bamvula ya nge, kwisaka. Yandi vwandaka kento mosi ya nkumbu ya yimbi. Beno me tangaka disolo yango, mu banza. Mpe Yandi tubaka, “Kento natila Munu masa.”

143 Yandi tubaka, “Oh, ya kele ve kikalulu samu na Nge, Juif, na kulomba yayi na Samaritain.”

144 Yandi tubaka, “Kasi kana nge zabaka na Nani nge vwandaka tuba, nge zolaka lomba Munu masa.”

145 Ba landilaka disolo. Na nsuka, Yandi monaka kisika mpasi ya yandi vwandaka. Beno ke bambuka moyo yinki ya vwandaka? Yandi vwandaka na babakala mingi. Mpe Yandi tubaka, “Kwenda baka bakala ya nge, beno kwisa awa.”

Yandi tubaka, “Mu kele ata na mosi ve.”

146 Yandi tubaka, “Nge me tuba mbote,” Yandi tubaka, “samu nge vwandaka na tanu, mpe mosi yina nge ke zinga na yandi ntangu yayi kele ya nge ve.”

147 Yandi tubaka, “Tata, mu ke mona ti Nge kele profete. Beto me zaba ti Mesiya ke kwisa, Yandi ke tuba na beto bima yayi.”

Mpe Yandi tubaka, “Mu kele Yandi.”

148 Yandi bikaka dibungu ya yandi, yandi kimaka mbangu na kati ya mbanza, mpe tubaka, “Benno kwisa, beno tala Muntu Yina me tuba na munu yina mu salaka. Yayi kele Mesiya ve?” Bawu vwandaka na profete mosi ve bankama ya bamvula. Mpe kuna vwandaka na Muntu yina vwandaka tuba ti Yandi kele Mesiya, mpe talisaka ti Yandi kele profete, mpe talisaka kidimbu ya Mesiya.

149 Ya ke sala ti beno kwikila mutindu mosi, kana Yandi me sala kima ya mutindu mosi, mutindu Yandi kele mutindu mosi

mazono, bubu yayi, mpe kukonda nsuka, mpe silaka na nzila ya Masonuku ti Yandi ke sala yawu?

Ya lendaka sala ti nkonga ya bantu kukwikila?

<sup>150</sup> Nge kele na kimbevo na ba-rein. Kana ya kele kieleka, telemisa diboko ya nge.

<sup>151</sup> Samu na yinki ya ke lutaka ntangu nionso na kizizi ya munu? Muntu mosi ke tuba, “Yandi me banza yawu.” Mu me banza yawu ata fioti ve.

<sup>152</sup> Awa, yandi kele kento ya mbote. Nge ke kwikila munu? Ntangu yayi nge me zaba ti mu me banza yawu ata fioti ve. Bika mu tuba kima yankaka. Bakala ya nge kele na nge. Yandi ke na kubela, mpe. Yandi ke na kubela ve? Ya kele mpasi ya mukwa ya mukongo. Ya kele kieleka. Mutindu yina ve? Nge kele na mwana-bakala ya fioti na nge. Yandi kele ya kubela, mpe. Nge ke zola ti ba sambila samu na yandi. Yandi kele na kima mosi ke tambula ve samu na meso ya yandi. Ya kele kieleka. Nge kele na mwana ya kento na nge, yandi kele na kimbevo na ba-rein, mutindu mosi na nge. Ya kele kieleka? Ntangu yayi beno nionso lendaka beluka, kana beno ke kwikila. Beno ke kwikila yawu? Nzambi sakumuna nge. Landila nzila ya nge mpe vwanda na mavimpi ya mbote.

<sup>153</sup> Beno ke kwikila? Yandi kele mutindu mosi mazono, bubu yayi, mpe kukonda nsuka. Yinki ya kele? Yinki Yandi ke meka na kusala? Samu na beno, Nkuna ya Abraham, Yandi ke na kutsalisa beno ti Yandi kele ve ya kufwa. Mu lendaka ve kusala bima yayi. Yandi kele ya kufwa ve. Kasi Yandi ke zinga, ke talisa beno ti beno kele na muswa ya kubaka mielo ya mbeni ya beno. Yina zolaka sukisa diambu.

<sup>154</sup> Mama yayi, kwisa mutindu yayi, na mwa ntangu fioti. Beto kele pene-pene, na kutala ya bamvula ya mutindu mosi, mu banza. Kasi beto kele—beto kele banzenza mosi na yankaka, na mutindu mu me zaba. Mu me zaba nge ve, mpe beto kele banzenza. Mu me zaba kima mosi ve na nge. Kana ya kieleka, telemisa diboko ya nge, beno tala. [Mpangi-kento me tuba, “Ya kele kieleka.”—Mu.] Ba pesaka nge kaka kalati ya bisambu, mpe nge kele awa. Mbote mingi. Ntangu yayi kana Mfumu Yesu . . .

<sup>155</sup> Kana munu, mu banza, beto tuba mu vwandaka meka na kubaka kisika ya Mpangi Oral Roberts, to mosi ya bantu yina ya nene ya lukwikilu, mu zolaka tuba, “Mama, yinki ke tambula mbote ve na nge?”

<sup>156</sup> Nge zolaka tuba, “Mbote, mu kele na *yayi*.” Ntangu yayi, yandi zolaka ve kuvwanda ya kusungama. Beno me mona? Mu me zaba ve. Beno me mona? Kasi, yandi, beno lendaka tuba na yandi yina ke tambula mbote ve.

<sup>157</sup> Yandi zolaka tentika maboko na zulu ya beno, kutuba, “Nzambi me fidisa munu samu na ku—kusambila samu na



bambevo. Beno ke kwikila yawu?” “Yinga.” “Nkembo na Nzambi! Beno kwenda, beno kwikila yawu.”

<sup>158</sup> Ya kele mbote mingi. Ya kele mbote mingi. Nzambi silaka yawu. Kasi, beno me mona, beto ke na kuzinga na zulu fioti ya kilumbu yina. Yesu silaka, “Mutindu ya vwandaka na bilumbu ya Sodome. Beno ke sala mpe bisalu yina Mu ke sala.”

<sup>159</sup> Ntangu yayi kana Nzambi lendaka tuba na munu yina beno vwandaka, beno ke zaba kana ya kele kieleka to ve. Yandi lendaka tuba na beno yina beno ke vwanda. Mpe kana ya kele kieleka, yayi ke vwanda ya kieleka, diaka. Kana Yandi tuba na beno, nionso yina, mu zaba ve; kasi kana Yandi ke tuba na munu kimbevo ya beno.

<sup>160</sup> Beno ke kwikila yawu, diaka, nkonga?

<sup>161</sup> Ya kieleka mu ke zola kusukisa. Ti mbala mosi, ti muntu yina vwandaka awa na mwa ntangu fioti me luta, yina lendaka kusiamisa yawu. Yesu salaka yawu mbala mosi. Yandi salaka yawu ata fioti diaka ve. Bantu nionso na Sychar kwikilaka yawu, ba kwikilaka kimbangi ya kento, ntangu yandi kwisaka, yandi tubaka na bawu, mpe yandi vwandaka kento ya nkumbu ya yimbi. Muklisto me katuka na estrade, na ntwala ya beno nionso! Amen. Kasi bantu ntangu me luta mingi kulutila beto ke banza, bika ti Mfumu kulandila na kukisiamisa Yandi mosi, Munungi ya nene, ya ngolo, ti Nkuna ya Abraham...Kasi mutindu Abraham, Yandi salaka yawu samu na Abraham, mbala mosi; na manima Yandi bebisaka yawu, mpe salaka yawu diaka. Abraham landilaka kaka na kukwikila Nzambi.

<sup>162</sup> Nge kele awa ve samu na nge mosi. Nge kele awa samu na muntu yankaka, mpe yandi kele mama. Ya kele mpangi ya nge ya kento. Mpe mama yango me fikama na kivudi ya lufwa. Mpe Yandi kele na kimbevo ya diabète. Mpe yandi ke vwandaka awa ve. Yandi me katuka...Yandi me katuka na Louisiane, yinsi ya poto-poto. Ti...Mpe ya kele na kima yankaka, ti nkonga lendaka zaba yayi. Nge kele na mwana ya kento yina ke na kubela mingi, yina ke zola kukwisa na lukutakanu yayi, mpe yandi kele na épilepsie. Ya kieleka. Ya kieleka. Ya ke mutindu yina ve? Nge ke kwikila ntangu yayi? [Mpangi-kento me tuba, “Yinga. Amen.”—Mu.] Kana nge kele Nkuna ya Abraham, ndima yawu mpe kwenda, mpe beluka na Nkumbu ya Yesu Klisto.

<sup>163</sup> Beno ke kwikila? Ya kieleka. Beno bambuka moyo, ya kele nsilulu ya Yandi. Yandi tubaka ti Yandi ke sala yawu. Yandi ke zitisaka nsilulu ya Yandi.

<sup>164</sup> Wapi mutindu? Beto kele banzenza mosi na yankaka. Mu zaba nge ve. Kasi Nzambi me zaba nge. Nge ke kwikila kana Nzambi lendaka talisa na munu kimbevo ya nge, na yina nge zaba ti ya fwana kwisa na ngolo ya kimpeve. Ntangu yayi, ya lendaka kaka kukatuka na bima zole, yina beno lendaka banza. Ntangu ya ke salama, ba lendaka ve kutendula yawu, samu ya

kele phénomène. Mpe, diaka, ya kele ya ngitukulu; kima mosi, mbote, ya kele na zulu ya mabanza, kasi kieleka. Ya lendaka vwanda ya ngitukulu. Mpe ntangu yayi beno ke zaba yawu, kana ya kele kieleka to ve, beno ke zaba kana Yandi me tuba na beno kieleka.

<sup>165</sup> Ntangu yayi, beno bambuka moyo, mu me zaba beno ve. Ya fwana vwanda na Muntu mosi na lweka ya munu. Kana beno ke sala mutindu ba-Pharisien, mpe kutuba, “Oh, ya kele mpeve ya yimbi,” na yina nge ke baka ndandu yina. Kana beno ke kwikila ti ya kele Klisto, beno ke baka ndandu ya Yandi. Ya kele samu na yina beno lendaka kwikila yawu, samu Yandi silaka yawu samu na kilumbu yayi, mpe ya vwandaka ve kubanda ntangu yina na yayi. Ya ke sala yawu ntangu ya nsuka.

<sup>166</sup> Ya kele na muntu mosi ke na kubasika ntangu nionso, na ntwala ya nge. Ya kele bakala, na bansuki ya mpembe. Ya kele bakala ya nge. Yandi kele ya kuvwanda kaka kuna. Yandi ke na kumeka na kundima kubeluka ya yandi, yandi me fikama na kivudi ya cancer, tumeur, cancer. Nge kele na kimbevo na barein, kimbevo na vessie. Beno kele Tata mpe Mama Little. Ya kieleka? [Mpangi-kento me tuba, “Yinga.”—Mu.] Beno kwikila na ntima ya beno ya muvimba, mpe beno beluka.

<sup>167</sup> “Beno ke tuba nkumba ya yandi, nkumbu ya bawu?” Yawu yina, ya kieleka. Yesu tuba ve na Pierre, “Nkumbu ya nge kele Simon, mwana ya Jonas”?

<sup>168</sup> Bakala mosi kele awa. Beto kele banzenza mosi na yankaka, tata. Mu me zaba nge ve. Kasi nge kele bakala, mutindu—mutindu Pierre kwisaka na Mfumu Yesu, beto me kutana. Nge ke kwikila ti mu kele kisadi ya Yandi? Nge ke kwikila ti yina mu me tuba kele kieleka? [Mpangi-bakala me tuba, “Yinga, tata. Mu ke kwikila, tata.”—Mu.] Kana nge lendaka kwikila yawu! Munu, kana ya kele na kima mosi mu lendaka sala samu na nge, mu zolaka sala yawu, kasi ya kele ve na kima mosi mu lendaka sala. Yandi me salaka yawu dezia; ya kele kaka kima mosi samu na kunata nge na kukwikila yawu. Mpe, beno me mona, ya lendaka ve kuvwanda munu. Kana ya vwandaka munu, mu zolaka—mu zolaka kusala nionso mu lendaka sala samu na beno. Kasi Yandi pesaka munu dikabu, mpe mu ke kukiyangidika munu mosi na ntwala ya Yandi, mpe Yandi ke tuba. Nge ke kwikila yawu? [“Yinga.”]

<sup>169</sup> Beno ke kwikila yawu, nkonga?

<sup>170</sup> Mu zolaka mona bakala mosi. Nge kele na mambu mingi ke tambula mbote ve. Kasi mosi ya mambu kele, nge kele na kima mosi ya kuvimba na disu ya nge ya kibakala. Yawu yina kimbevo ya nge ya ngudi. Tala kima yankaka, kento mosi ke na kubasika kaka na ntwala awa. Ya kele kento ya nge. Nge ke kwikila ti Nzambi lendaka tuba na munu yina ke tambula mbote ve na kento ya nge awa? Kimbevo ya yandi kele na kati ya yinwa

ya yandi. Ya kele meno ya yandi. Ya kieleka. Nge ke kwikila ti yina kele Yesu mosi, Yina zabaka nani Simon Pierre vwandaka, lendaka tuba na munu nani nge kele? [Mpangi-bakala me tuba, “Yinga.”—Mu.] Ya ke sala ti nge ke kwikila kulutila mingi? [“Yinga, tata.”] Mutindu yina? [“Yinga.”] Oscar Barnes. [“Ya kieleka.”] Ya kele kieleka? Kwenda na nzila ya nge, beluka.

<sup>171</sup> [Kisika ya mpamba na bande—Mu.] . . . mu kele nzenza samu na nge. Mu zaba nge ve, kasi Nzambi me zaba nge. Nge ke kwikila ti Yandi kele na kiyeka ya kutuba na munu yina kele kimbevo ya nge? Nge ke kwikila yawu na ntima ya nge ya muvimba? Kimbevo ya nge kele pene-pene ya laka ya nge, mpe na ntulu ya nge awa. Ya kele—ya kele kubeba ya mikwa. Nge kele mutindu, na bivumbu, mpe bamazita na kati ya nsalulu ya mikwa. Ya kieleka. Nge ke vwandaka awa ve. Nge me katuka na mbanza yina kele na bilanga ya malala me kuziunga yawu. Ya kele ya kuvwanda na kati ya kiwanda, na bamongo ya nene na manima ya yawu. Ya kele na hôtél yina ba ke bokilaka Antlers. Ya kele San Bernardino. Ya kele kisika yina nge me katuka. Vutuka, Yesu Klisto me belula nge, kana nge ke kwikila yawu.

<sup>172</sup> Ya kele kaka na kima mosi lendaka belula cancer, ya kele Nzambi. Nge ke kwikila ti Yandi ke belula nge? [Mpangi-bakala me tuba, “Mu ke kwikila yawu.”—Mu.] Kwikila yawu! Kwenda, mpe bika ti Mfumu Nzambi kukumisa nge ya muvimba mbote.

<sup>173</sup> Ntama mingi ve nge vwandaka katu- . . . mingi na kidi-kidi, ya kieleka ya kuvwalangana. Na nzila ya kidi-kidi yayi, estomac ya nge me kuma na mpasi. Nge lendaka ve kudia madia ya nge; kunata yawu na yinwa ya nge. Ya kele na acide na yinwa ya nge. Ntama na manima ya midi mosi, nge lembaka mingi mpe nionso. Nge kele na bamputa na estomac ya nge. Nge ke kwikila ti ya kele Yesu Klisto ke tuba yawu na nge? [Mpangi-kento me tuba, “Yinga.”—Mu.] Kwenda kudia madia ya nge ya nkokila, ntangu yayi. Kwikila na ntima ya nge ya muvimba, Yesu Klisto me belula nge.

<sup>174</sup> Wapi mutindu? Ya kele na bima mingi ke tambula mbote ve. Kasi mosi ya bima yango ti nge ke na kubanga, nge ke tambula diaka ve samu na arthritis. Kasi nge ke kwikila ti Nzambi ke belula nge, Yandi ke belula nge na yawu? [Mpangi-kento me tuba, “Yinga.”—Mu.]

<sup>175</sup> Mfumu Yesu, mu ke sambila ti Nge ke pesa yawu na mpangi ya munu ya kento. Pesa yandi kumona ya yandi. Katula kimbevo ya bamama na yandi, mpe sala ti arthritis kubeluka, na Nkumbu ya Yesu. Amen.

<sup>176</sup> Kwenda ntangu yayi, kwikila. Yandi ke sala yawu, mpe ya ke vwanda mbote mingi. Kutula ntembe ve, landila kaka na kukwenda, mpe kwikila na ntima ya nge ya muvimba.

<sup>177</sup> Kimbevo ya ntima kele kima ya mpasi, kasi Klisto ke bululaka ntima. Nge ke kwikila yawu? [Mpangi-kento me tuba,

“Yinga.”—Mu.] Kwenda, kwikila yawu, mpe ya ke salama nionso. Ya me manisa.

178 Nge ke kwikila ti nge ke tambula diaka ve? Ve, mu ke banza mutindu yina ve, diaka. Mu banzaka, arthritis; kivudi yina kuna, oh, ya kele cancer. Nge ke kwikila ti Yandi ke belula yawu? [Mpangi-kento me tuba, “Yinga, mu ke kwikila.”—Mu.] Kwenda, kwikila yawu. Yandi ke belula nge ya muvimba.

179 Ya vwandaka kwamisa nge, vingila fioti, kukangama na ntima ya nge. Kasi nge ke kwikila ya ke beluka, na nkokila yayi? Kwenda, kwikila yawu, Yesu Klisto me belula nge.

180 Ya vwandaka mwa kimbevo ya fioti, kimbevo ya bamama, kubanda ntama. Na yina, nge kele, nge ke vwandaka na mpasi na kuvumbuka na suka. Nge kele ya kulemba, na makulu ya nge. Nge lendaka ve kutambula mbote, tii na kilumbu, ya ntangu. Ya kele arthritis. Kwenda, kutula ntembe ve, nge ke vwanda na yawu diaka ve. Kwikila yawu kaka, na ntima ya nge ya muvimba.

181 Nge kele na mambu mingi, bampasi. Kasi kima mosi yina ke kwamisa nge mingi, nge ke banza diaka na arthritis, na yina, ya ke sala ti nge tambula diaka ve. Nge ke kwikila ti Yandi ke sala ti nge tambula mpe Yandi ke belula nge? [Mpangi-kento me tuba, “Yinga, tata.”—Mu.] Kwenda, kwikila yawu na ntima ya nge ya muvimba, Yesu Klisto ke belula nge.

182 Kidi-kidi na ntima, mpe arthritis, kasi nge ke kwikila ti Nzambi ke belula nge? Nge ke kwikila? Kwenda, mpe bika ti Mfumu Yesu kubelula nge.

183 Ya kieleka estomac me pesa nge kimbevo mingi na mwa bamvula me luta, mutindu yina ve? Ya ke sala yawu diaka ve. Kwenda, kwikila yawu. Nzambi sakumuna nge. Beluka.

184 Nge lenda, diaka, estomac ya nge me beluka. Kwenda, kwikila na ntima ya nge ya muvimba. Kutula ntembe ve.

185 Nge ke pema na mpasi mingi, asthme yina ya ntama ya kieleka me kubwisa nge. Mutindu yina ve? Nge ke kwikila ti ya ke salama ntangu yayi? [Mpangi-bakala me tuba, “Yinga.”—Mu.] Mbote mingi, kwenda kwikila yawu. Amen.

186 Alleluia! Beno ke kwikila na ntima ya beno ya muvimba?

187 Beno vingila fioti. Beno ke mona ve Nsemo yina kuna? Mama ya fioti ya ndombe ke na kutala munu, yandi kele ya kuvwanda awa, yandi kele na kuvimba na lweka ya yandi ya kikento. Yandi kele na kimbevo na ba-rein, bampasi. Nge kele na lukwikilu mingi. Nge fwana ve kukwisa awa. Ya me beluka. Kwikila yawu kaka. Amen. Vwanda na lukwikilu na Nzambi!

Beno ke kwikila yawu?

188 Nge ke kwikila, mpangi-kento, yina me vwanda kuna, ti nge ke beluka na kimbevo yina ya mukwa ya mukongo? Nge ke kwikila ti Yandi ke belula nge? Mbote. Kutula kaka ntembe

na yawu ve, mpe nge lendaka kuzwa yawu kana kaka nge kwikila yawu.

<sup>189</sup> Bakala yina kele ya kuvwanda awa, ke na kutala munu, kele na kimbevo ya prostate, yandi ke basikaka na mpimpa mpe bima nionso yina. Nge ke kwikila, tata? Ya ke beluka, na yina, kana nge ke kwikila yawu.

<sup>190</sup> Bakala mosi ya ndombe kele ya kuvwanda awa, yandi ke na kutala munu. Yandi kele na kimbevo ya épilepsie. Yandi ke na kusosa diaka mbotika ya Mpeve-Santu. Telama, tata, ndima kubeluka ya nge. Bika ti Nzambi kupesa nge mbotika ya Mpeve-Santu. Amen.

<sup>191</sup> Ya kele na mwana mosi kele ya kuvwanda kuna, kaka na ntuala ya nge, yandi kele diaka na épilepsie, yina me kuvwanda kuna, kuna na lweka yina yankaka, yandi ke kangamaka. Beno ke kwikila ti Nzambi ke belula mwana yina, kuna? Beno ke kwikila na ntima ya beno ya muvimba? Na yina Nzambi ke belula mwana yango.

<sup>192</sup> Beno ke kwikila, beno nionso? Yandi kele ve—kele ve, Yandi kele ve Nkuna ya Abraham ya Kimfumu? Yandi kele ve Munungi ya ngolo? Yandi silaka ti beno ke baka mielo ya mbeni?


<sup>193</sup> Bantu yikwa na kati ya beno kele ya kukangama, yina ke kuwa kubendama ya mbeni? Beno telemisa maboko ya beno, ti beno ke kuwa kubendama ya mbeni. Mpe beno kele Nkuna ya Abraham, beno telemisa maboko ya beno mutindu yayi. Beno tuba, “Mpangi Branham, mu me kwamisama na kidi-kidi.” Oh, ya kele pene ya makumi nana na zulu ya nkama mosi na kati ya beno kele na yawu. Beno tuba, munu . . . Ya kele fioti mingi, nkonga ya muvimba me kuma kaka mutindu kinkuku ya nene ya miliki, ya ke na kufwa kaka meso ya munu, kuna kisika beno kele.

<sup>194</sup> Beno ke mona ve, ti ya kele awa na bimbevo, makumi zole to makumi tatu, mu banza, to kulutila, awa na estrade mpe kuna na kati ya nkonga ya bantu, ti Nzambi lendaka kubwa ve? Ya kele Yesu Klisto mutindu mosi mazono, bubu yayi, mpe kukonda nsuka. Beno ke kwikila yawu? [Dibuundu me tuba, “Amen.”—Mu.] Na yina samu na yinki ve, Nkuna ya Abraham nionso, samu na yinki ve beno ke baka fungula ntangu yayi? Munungi ya nene, yina nungaka yawu samu na beno, kele awa. Yandi me talisa ti Yandi kele awa. Beno ke kwikila Yandi?

<sup>195</sup> Na yina beno baka fungula ya beno ya lukwikilu, beno baka yawu na maboko ya beno, mpe beno tuba, “Yesu Klisto, mu ke kwikila samu na kubeluka ya munu, na ntangu yayi.” Beno telama. Beno telemisa maboko ya beno, beno zibula lukwikilu ya beno ntangu yayi. “Mu ke kwikila, Mfumu Yesu. Mu ke kwikila ntangu yayi.”

<sup>196</sup> Ntangu yayi beno tentika maboko na zulu ya mosi na yankaka. Beno tula maboko ya beno na zulu ya mosi na yankaka,

Nkuna ya Abraham yankaka. Ntangu yayi beno sambila samu na muntu yina. Beno tentika maboko ya beno na zulu ya bawu. Yesu tubaka, “Bidimbu yayi ke landa bayina ke kwikila. Kana bawu tentika maboko ya bawu na zulu ya bambevo, bawu ke beluka.”

<sup>197</sup> Satana, nge me zimbisa bitumba. Na Nkumbu ya Yesu Klisto, basika awa, mpe bika bantu yayi kukwenda, samu na nkembo ya Nzambi. 

*NKOOKO ABRAHAM* KNG64-0207

(The Patriarch Abraham)

Nsangu yayi ya Mpangi William Marrion Branham, kulongamaka na Kingelesi, na Kilumbu ya tanu na nkokila, na kilumbu ya 7 ya Ngonda ya zole, na mvula 1964, na Kern County Fairgrounds na Bakersfield, na Californie, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2022 VGR, ALL RIGHTS RESERVED

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

[www.branham.org](http://www.branham.org)

## Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)